

ሰ ድ ስ ት

በዚያ ዓመት ውስጥ በሙሉ ፡ እንሰሳቱ እንደ ባሮች ነው የሠሩት ። የሆነ ሆኖ ፡ በሥራቸው ይደሰቱ ነበር ፤ በኋላ ለሚ ከተሉት መሰሎቻቸው ጥቅም እንጂ ፡ ለጥርቅም ሰነፎችና ሌሎች የሰው ዘሮች ጥቅም እንደማይውል በመገንዘብ ፡ ደከመኝ ስለ ቸኝ ብለው እያጉረመርሙም ነበር ።

በጸደይና በበጋ ወራት በሙሉ ፡ በሳምንት ስድሳ ሰዓቶች ሠሩ ፤ ደግሞ በነሐሴ ወር ውስጥ ፡ እሑድ እሑድ ከቀትር በኋላ ጭምር ሥራ እንደሚኖር ናፖሌዎን አስታወቀ ። ይህ ሥራ በሙሉ ፈቃደኝነት የሚሠራ ነው ፤ ግን ፡ ከዚህ ሥራ የሚቀር እንሰሳ ግማሽ መቁነኑ ይቀነሰበታል ። ይኸውም ሆኖ ፡ አንዳንድ ሥራዎች ሳይከናወኑ እንዲቀሩ ግድ ሆኖዋል ። ሰብሉ ካምናው ትንሽ ቀንሷል ፤ ደግሞም ለሥራሥር አትክልት ተመድበው የነበሩት ሁለቱ ማሳዎች ጦም እድረዋል ፤ ምክንያቱም ፡ በበጋው ወራት ፡ በወቅቱ ሳይታረሱ በመቅረታቸው ነው ። በመጨረሻው የከረምት ወራት ከባድ ችግር ሊያጋጥም ይችላል ።

የነፋስ ወፍጮው ሥራ ያልታሰቡ ችግሮችን አስከተለ ። በዕርሻው ክልል ጥሩ የብሓ ድንጋይ ማውጫ ቦታ ነበር ፤ ባንድ መጋዘን ውስጥ ደግሞ ፡ የተትረፈረፈ አሸዋና ሲሚንቶ ተገኘ ፤ ስለዚህ ለግንባታው ሥራ አስፈላጊ የነበሩት ዕቃዎች ሁሉ በዚያው ተገኙ ። ነገር ግን ፡ በመጀመሪያው ወቅት ፡ እንሰሳቱ መፍትሔ ሊያገኙለት ያልቻሉት ችግር ፡ ድንጋዩን አመቺ በሆኑ መጠኖች እንዴት መፍለጥ እንደ ነበረባቸው ነው ። ምክንያቱም ማንኛውም እንሰሳ በኋላ እግሮቹ ሊቆም ስለማይችል ፡ ሊሠሩባቸው በማይችሉት ፡ በመራጃዎችና በመሳሰሉት መሳሪያዎች ካልሆነ በስተቀር ፡ ሌላ ዘዴ የነበረ አይመስልም ነበር ። ትክክለኛው ዘዴ ለአንዱ የተከሠተለት ኩባኩ ሳምንታት ከንቱ ድካም በኋላ ብቻ ነው ። — ማለትም ፡ በግራቪቲ (ስበት ኃይል) መጠቀም ። እንዳሉ ሊጠቀሙባቸው ያልቻሉት ከመጠን በላይ ትላልቅ ቋጥኞች በድንጋይ ማውጫው ቦታ ተቆልለው ይገኙ ነበር ። በእነዚህ ዙሪያ እንሰሳቱ ገመዶችን

ጠመጠሙ ፤ ከዚያም በኋላ ሁሉም ባንድነት ፣ ላሞች ፣ ፈረሶች ፣ በጎችና ፣ ገመዱን ለመያዝ የቻለ ማንኛውም እንሰሳ ሁሉ ፣ በጣም አስፈላጊ በነበረበት ወቅት ፣ — ዐሣማዎች እንኳን ሳይቀሩ — በመሳተፍ ፣ ተስፋ በሚያስቆርጥ ቀርፋፋ ዘገሚታ ፣ ከድንጋይ ማውጫው ረባዳ ቦታ ወደ ላይ ጎትተው ካወጡ በኋላ ፣ ወደ ታች ተንከባለው እንዲወድቁ በመልቀቅ ይከሰክሱ ዋቸዋል ። ከዚህ ድካም አንጻር ሲታይ ፣ የተፈለጡትን ድንጋዮች ወደ ላይ ማጋዘብ ቀላል ነበር ማለት ይቻላል ። ፈረሶቹ በጭነት ጋሪ እየሞሉ ያግዛሉ ፤ በጎቹ እንዳንዱን ድንጋይ እየጎተቱ ያወጣሉ ፤ ሙርየልና ቤንጃሚንም ቢሆኑ ፣ ያንዲት አሮጊት አስተማሪ ንብረት በነበረች ጋሪ ሥር ተጠምደው ድርሻ እገዛቸውን አበርክተዋል ። የቢጋው ወራት ለማለቅ በተቃረኑ ጊዜ ፣ የድንጋይ ክምችት ተሰብስቦ ነበርና ፣ በዐሣማዎቹ ተቆጣጣሪነት የግንባታው ሥራ ተጀመረ ።

ዳሩ ግን ፣ ሥራው አድካሚና ፈቅ የማይል ነበር ። ብዙውን ጊዜ ፣ አንዱን ቋጥኝ ብቻ ጎትቶ ወደ ጫፍ ለማውጣት የአንድ ቀን ሙሉ ልፋት ይጠይቅ ነበር ። አንዳንድ ጊዜ ደግሞ ፣ ለፍተው ላይ ድረስ አውጥተው ሲለቁት ሳይከሰከስ ይቀራል ። ያለ ቦክሰር አንዳችም ውጤት ባልተገኘ ነበር ። የሌሎቹ እንሰሳት ሁሉ ጉልበት ቢሰበሰቡ የእርሱን ጉልበት አይወዳደርም ። ቋጥኙ ወደ ታች መንሸራተት ሲጀምርና ፣ እንሰሳቱ ሁሉ ገደል ገባን ብለው ሲንጫጩ ፣ ከገመዱ ጋር እየታገለፍና ቋጥኙን በማቆም ዘወትር የሚያድናቸው ቦክሰር ነበር ። አንዳንድ ስንዝር በጣር እየተራመደ ፣ እያለከለከና ፣ መሬቱን በጥፍሮቹ እየቆነጠጠ ፣ አካሉ ሁሉ በላብ ተጠምቆ ሲታይ ፣ እንሰሳቱ ሁሉ ባድናቆት ስሜት ይዋጣሉ ። ክሎቨር አንዳንድ ጊዜ ፣ ከመጠን በላይ ራሱን እንዳያደክም ፣ እንዲጠነቀቅ ትመክረዋለች ፤ ቦክሰር ግን አይሰማትም ። ለችግሮቹ ሁሉ በቂ መልስ መስለው ይታዩት የነበሩት ፣ «በበለጠ በርትቼ እሠራለሁ» እና «ናፖሌዎን ምን ጊዜም ትክክል ነው!» የሚሉት ሁለቱ መፈክሮች ናቸው ። ጠዋት ጠዋት በእኩል ሰዓት ፈንታ ፣ ከሦስት ሩብ ሰዓት አስቀድሞ እንዲቀሰቅሰው ካውራ ዶሮው ጋር ተሰማምቶ ነበር ። ባሁኑ ጊዜ እምብዛም ትርፍ ጊዜ ያልነበረው ቢሆንም ፣ በትርፍ ጊዜዎቹ ፣ ብቻውን ወደ ድንጋይ ማውጫው ቦታ ኼዶ

አንድ ሸክም የተፈለገው ድንጋዮችን ብቻውን ተሸክሞ ወደ ነፋሱ ወፍጮ መሥሪያ ቦታ ይወስዳል ።

በዚያ የበጋ ወራት ውስጥ ፣ ምንም እንኳን ሥራቸው ከባድ የነበረ ቢሆንም ፣ እንስሳቱ ምንም ያህል ችግር አልገጠማቸውም ። በጀንስ ጊዜ ከነበረው ምግብ ይበልጥ ባያገኙም ፣ ያነሰ ግን አልነበረም ። የተሻለው ዕድላቸው ፣ ራሳቸውን ብቻ መመገብ እንጂ አምስት አባዛኝ የሰው ልጆችን ጭምር መርዳት አልነበረባቸውምና ፣ ሚዛኑን ሊያጋድሉት የሚችሉት ፣ ብዙ ችግሮች ቢያጋጥሙ ኖሮ ነበር ። ደግሞም በብዙ ረገድ ፣ የእንስሳቱ የሥራ አፈጻጸም ዘዴ ይበልጥ የሠለጠነና ድካምን የሚያቃልል ሆኖ ተገኝቷል ። ለምሳሌ ፣ የአረምን ሥራ የመሳሰሉትን ሥራዎች ፣ የሰው ልጆች ከሚችሉት በላይ በሆነ ጥንቃቄ ሊከናወኑ ችለዋል ። ደግሞ ባሁኑ ጊዜ ማንም እንስሳ አይሰርቅ ስለነበር ፣ የግጦሹን ቦታ ከዕርሻው ቦታ ለይቶ ማጠር አስፈላጊ አልነበረም ፤ ይኸውም ሁኔታ በአጥርና በመዝጊያዎች ጥገና ሥራ ይባክን የነበረውን ድካም ሊያቃልል ችሏል ። ቢሆንም ፣ የበጋው ወራት እየተገባደደ ሲኼድ ፣ የተለያዩ ያልታሰቡ እጥረቶች እየተከሠቱ መጥተዋል ። በዕርሻው ውስጥ ፣ ሊመረቱ የማይችሉ ፣ እንደ ላምባ ፣ ምስማሮች ፣ ሲባንች ፣ የውሻ ብስ ኩትና ለፈረሶች ኮቴ ጫማዎች መሥሪያ ብረት የመሳሰሉት አስፈላጊ ። ከጊዜ በኋላ ፣ ከሥራ መሣሪያዎችም በስተቀር ፣ የዘር እህልና የአርቲፊሻል ማዳበሪያ ጭምር ሊያስፈልግ ነው ። በመጨረሻም ፣ ለነፋስ ወፍጮው የሚሆን መኪናዎች ። እነዚህ ሁሉ አንዴት እንደሚገኙ ማንም ሊገምት አልቻለም ።

አንድ ቀን እሑድ ጠዋት ፣ እንስሳቱ ትእዛዞቻቸውን ሊቀበሉ በተሰበሰቡ ጊዜ ፣ ስለ አንድ አዲስ ፖሊሲ (አቅዋም) የወሰነ መሆኑን ናፖሊዎን አስታወቀ ። ከአንግዲህ ወዲያ የእንስሳት ዕርሻ ተቋሙ ከሌሎቹ የጎረቤት ዕርሻ ተቋሞች ጋራ የንግድ ለውውጥ ተግባር ይጀምራል ፤ በእርግጥ ፣ ይኸን ለማድረግ የተነሣው ለንግድ ዓላማ ሳይሆን ፣ አንዳንድ ባስቸኳይ ማግኘት ያለበትን ዕቃዎች ለማግኘት ብቻ ነው ። «የነፋስ ወፍጮው ፍላጎቶች ከማንኛውም ነገር በላይ ቅድሚያ ሊሰጣቸው ይገባል» አለ ። ስለዚህ አንድ ክምር ድርቆሽና ከዘንድርው የስንዴ ሰብል ከፈሉን ለመሸጥ እየተሰማማ መሆኑንና ፣ ደግሞም

ወደፊት ተጨማሪ ገንዘብ ካስፈለገ ፣ ምን ጊዜም በዊሊንግ ዶን ገበያ ተፈላጊነት ያላቸውን እንቁላሎች በመሸጥ እንዲሟላ ይደረጋል፤ በማሉት አስረዳቸው ። «ዶሮዎቹ» እሌ ናፖሊ ምን ንግግሩን በመቀጠል ፣ «ይህን መስዋዕትነት በጸጋ ሊቀበሉ ይገባቸዋል፤ ምክንያቱም ፣ ለነፋስ ወፍጮው ሥራ እነርሱ የሚያበረክቱት ልዩ መዋጮ መሆኑ ነውና።»

አሁንም እንደ ገና እንስሳቱ ፣ አንድ ግልጽ ያልሆነ የመጨነቅ ስሜት አደረባቸው ። ከሰው ልጆች ጋራ ከቶ አንዳችም ነገር አለመዋዋል፤ አንዳችም የንግድ ሥራ አለመሥራት፤ ከቶ በገንዘብ አለመጠቀም፤ ጆንስ ከተባረረ በኋላ ፣ በዚያ የመጀመሪያው የድል ጉባዔ ላይ ከተላለፉት የመጀመሪያዎቹ ውሳኔዎች ውስጥ እነዚህ ነገሮች አልነበሩም ወይ? እንደዚህ ያሉ ውሳኔዎች ተላልፈው እንደ ነበረ ፣ እንስሳቱ ሁሉ ያስታውሳሉ፤ ወይም ፣ ሌላው ቢቀር ፣ የሚያስታውሱ ይመስላቸዋል ።

ናፖሊምን ጉባዔዎችን በሠረዘ ጊዜ ተቃውመው የነበሩት አራቱ ያሳማ ግልገሎች ሲፈሩ ሲቸሩ አሁንም የተቃውሞ ድምፅ አሰሙ፤ ነገር ግን ፣ ከውሾቹ የተሰነዘረው ኃይለኛ የዛቻ ድምፅ ወዲያው ዝም አሠኛቸው ። ከዚያም ፣ እንደ ተለመደው ፣ በጎቹ «አራት እግሮች ጥሩ ፣ ሁለት እግሮች መጥፎ!» የሚለውን ጨካኝ ታቸውን እንባረቁትና ፣ ተፈጥሮ የነበረው ሁከት ለጊዜው ተረጋጋ ። በመጨረሻም ፣ ናፖሊምን ጸጥታውን ለማስከበር አንድ እግሩን እነሣና ፣ ማንኛውንም ዝግጅት ሁሉ ያደራጀ መሆኑን አስታወቀ ። እጅግ የተጠላ ነገር በመሆኑ ፣ ከሰዎች ጋር ማንኛቸውም ሌሎቹ እንስሳት እንዲገናኙ አያሻም ። መላውን ሸክም በራሱ ጫንቃ ላይ ለመጫን አስቦ ነው ። አንድ ሚስተር ዊምፐር የተባለ ፣ በዊሊንግዶን የሚኖር የሕግ አማካሪ ፣ በእንስሳት ዕርሻና በውጭው ዓለም መካከል ስለሚኖሩት ጉዳዮች በአገናኝነት ለመሥራት ተስማምቷል ። እርሱም ትእዛዛቹን ለመቀበል በየሳምንቱ ሰኞ ጠዋት ወደ ዕርሻው ቦታ ይመጣል ። ናፖሊምን ፣ የ«እንስሳት ዕርሻ ይኑር!» የሚለውን የተለመደውን መፈክር ጮኾ በማሰማት ንግግሩን አበቃና ፣ «የእንግሊዝ እንስሳት ሆይ» የተሠኘው መዝሙር ከተዘመረ በኋላ እንስሳቱ ተበተኑ ።

ከዚያ በኋላ ፣ እስኩዋላር በዕርሻው ግቢ ውስጥ እየሰረገ ጉብኝት በማድረግ ፣ የእንስሳቱን መንፈስ አረጋጋው ። በገግድ ሥራ እንዳይሰማሩና በገንዘብ እንዳይጠቀሙ የሚል ውሳኔ ተላልፎ ፣ ወይም እንዲያውም አሳቡ እንኳን ቀርቦ እንደሚያውቅ አረጋገጠላቸው ። ምናልባትም በመጀመሪያው ሰዎችን እስኖቦል ከነዛው የፈጠራ ወሬ የመነጨ ሳይሆን አይቀርም ። ከእንስሳቱ አንዳንዶቹ አሁንም ጥርጣሬ አደረባቸው ፣ ነገር ግን ፣ እስኩዋላር በብልጠት እንዲህ ሲል ጠየቃቸው ፣ «ንዶች ፣ ግን ይህን ነገር በሕልማችሁ ያያችሁት ነገር ላለመሆኑ እርግጠኞች ናችሁ? እንዲህ ያለ ውሳኔ ለመተላለፉ አንዳች የጽሑፍ ማስረጃ አላችሁ? የት ቦታ ነው ተጽፎ የሚገኘው?» ስለመሳሰሉት ጥያቄዎች ስለነበሩ ፣ እንስሳቱ አመኑ ።

በስምምነቱ መሠረት ፣ በእየሰኛው ዕለት ጠዋት ሚስተር ዊምፐር ወደ ዕርሻው ቦታ ይመጣል ። ሪዞቹ ወደ ጉንና ጉን የተንጨፈረሩ ፣ አታላይ መሳይ ፣ ቁመተ አጭር ሰው ሲሆን ፣ የአነስተኛ ገግድ ሥራዎች አማካሪ ቢሆንም ፣ የእንስሳቱ ዕርሻ አንድ ደላላ የሚሻበት ቀን እንደሚመጣ ፣ ከማንም ሌላ ሰው በፊት የተረዳና ፣ ኮሚሽኑን ለማግኘት ያቀደ ሰው ነው ።

እንስሳቱ ሲመጣና ሲገኝ ይመለከቱት የነበረው በመጨረሻ ነቅ ሁኔታ ሲሆን ፣ በተቻለ መጠን ይሸሹት ነበር ። ሆኖም ፣ ባራቱ እግሮቹ የቆመው ናፖሊዎን ፣ በሁለት እግሮቹ ለቆመው ዊምፐር ትእዛዝ ሲሰጥ ማየቱ ራሱ ፣ ልባቸውን በኩራት የሞላውና ከአዲሱ ስምምነት ጋራ በከፊል ያስታርቃቸዋል ። ከሰው ዘር ጋራ የነበሩዋቸው ግንኙነቶች ፣ ቀድሞ ከነበረው አሁን ለየት ያለ ነው ። የእንስሳቱ ዕርሻ አሁን እየበለጸገ በመምጣቱ የሰው ልጆች ጥላቻቸውን አልቀነሱም ፣ እንዲያውም ፣ ከመቼውም ይበልጥ ጠሉት ። ዕርሻው ውሎ ሲያድር ኪሣራ እንደሚደርስበት ደግሞም ፣ ከሁሉም ይልቅ ፣ የነፋስ ወፍጮው ሥራ እንደማይሳካ እያንዳንዱ የሰው ልጅ እምነት አድርጎት ነበር ። በየመጠጥ ቤቶች ሲገናኙ ፣ የነፋስ ወፍጮው ግንብ እንደሚወድቅ ፣ ወይም ቢቆምም እንኳን ፈጽሞ ሊሠራ እንደማይችል ፣ አንዱ ላንዱ በሥዕል ያስረዳል ። የሆነ ሆኖ ፣ ወደዱም ጠሉ ፣ እንስሳቱ የግል ጉዳዮቻቸውን ያስተዳድሩበት ለነበረው ጥንቃቄ አክብሮትና አድናቆት እንዲያደርግላቸው ተገደዱ ።

ለዚህም አንዱ ምልክት ፡ የእንስሳቱን ዕርሻ «የማኖር ዕርሻ» እያሉ መጥራትን ትተው ፡ «የእንስሳት ዕርሻ» በማለት በራሱ ስም መጥራት መጀመራቸው ነው ። የዕርሻ ቦታውን ከማስመለስ የነበረውን ተስፋ ቆርጦ ፡ ወደ ሌላ ቦታ ኼዶ ይኖር የነበረውን የጀንበንም አሸናፊነት የማዕረግ ስም ጭምር ተውት ። ከዊምፐር ጋር ካልሆነ በስተቀር ፡ አሁንም ቢሆን የእንስሳት ዕርሻና የውጭው ዓለም ግንኙነት አልነበራቸውም ። ነገር ግን ፡ እየተደጋገመ ሲወራ እንደሰማው ፡ ናፖሊዎን ከፎክስውዱ ሚስተር ዊልኪንግቶን ፡ ወይም ከፒንቸሬልድ ሚስተር ፍሬድሪክ ጋር ቁርጠኛ ፡ የንግድ ስምምነት ያደርጋል ፡— እንደ ታየው ፡ ግን ፡ ባንድ ጊዜ ከሁለቱም ጋር ከቶ ተሰማምቶ አያውቅም ።

ዐሣማዎቹ ፡ ድንገት ወደ ዕርሻው ባለቤት መኖሪያ ገብተው መኖሪያቸውን በዚያ ያደረጉት በዚህ ጊዜ ገደማ ነው ። ቀደም ሲል በነበሩት ቀኖች ውስጥ ፡ አንድ ይህን የሚቃረን ውሳኔ ተላልፎ እንደ ነበረ እንስሳቱ እንደ ገና አስታወሱ ፤ እስኩዊለር ደግሞ ይህ እንዳልነበረ ሊያሳምናቸው ችሏል ። የዕርሻው አንጉል የሆኑት ዐሣማዎች ፡ የሚሠሩበት ጸጥታ ባለው ቦታ እንዲኖሩ ፍጹም አስፈላጊ መሆኑን አስረዳቸው ። ከተራ ያሣማ ጋጣ ይልቅ በቤት ውስጥ መኖር ለመሪውም (ከቅርብ ጊዜ ወዲህ ናፖሊዎንን «መሪ» በሚል የማዕረግ ስም መጥራት ጀምረዋል) ክብር ጭምር ተገቢ መሆኑን ገለጸላቸው ። ቢሆንም ፡ ዐሣማዎቹ በወጥ ቤቱ ውስጥ መመገብና በእንግዳ ቤቱ ውስጥ መዝናናት ብቻ ሳይሆን ፡ በአልጋዎች ላይ የሚተኙ መሆናቸውን ጭምር በሰሙ ጊዜ ፡ ከእንስሳቱ እንዳንዶቹ ተሸበሩ ። ቦክሰር ፡ እንደተለመደው «ናፖሊዎን ምን ጊዜም ትክክል ነው!» በማለት ነገሩን ችላ ብሎ አለፈው ፤ ክሎቨር ግን ፡ ይህን ያልጋዎችን ነገር የሚቃረን አንድ ደንብ መኖሩ ትዝ ብልዋት ወደ መጋዘኑ ታችኛው ግድግዳ ኼዳ ፡ እዚያ ላይ ተጽፈው የነበሩትን ሰባቱን ትእዛዛት ለማንበብ ሞከረች ። አንዳንዱን ፊደል መቁጠር እንጂ ማንበብ ስላልቻለች ፡ ሙርየልን ፈልጋ አመጣች ።

«ሙርየል ፡ እስቲ አራተኛውን ትእዛዝ አንብቢልኝ ። ባልጋ ላይ መተኛት ፈጽሞ የተከለከለ ነው የሚል ነገር የለበትም?»

መርዶል እንደ ምንም ተጠጥራ እነበበች ።

«እንዲህ ይነበባል» አለች ። «ማንኛውም እንስሳ አንሶላ በተነጠፈበት አልጋ ላይ መተኛት የለበትም» ይላል አለቻት ።
አንሶላ የሚለውን ቃል ባራተኛው ትእዛዝ መኖሩን አለማ ስታወቅ ከሎቨርን ገረማት ፤ ግን ፤ በግድግዳው ላይ ከተጻፈ ፤ አለ ማለት ነው ። ደግሞ እንዳጋጣሚ በዚያው ወቅት ፤ እስኩ ዊለር ሦስት ወቾች አስከትሎ በዚያ ሲያልፍ ነበር ፤ ማንኛውንም ጉዳይ አስተካከሎ አስረዳት ።

«ጓዶች ፣ እንግዲህ» አለ ። «ዐሣማዎች አሁን በመኖሪያ ቤቱ ውስጥ አልጋዎች ላይ እንደሚተኙ ስምታችኋል ፣ አይደል? እኮ ምን አለበት? አልጋዎችን የሚቃወም ደንብ እንዳልነበረ እርግጠኛነቱን የምጠራጠር ይመስላችኋል? አልጋ ማለት አንድ የመኝታ ቦታ ነው ። በአንድ ጋጣ ውስጥ ያለ የሣር ጉዝንዝ ፣ በመሠረቱ ስናስበው አልጋ ነው ። ደንቡ የሚቃረነው ፣ የሰው ልጆች ፈጠራ የሆነውን አንሶላን ነው ። ከመኖሪያ ቤቱ አልጋዎች አንሶላዎችን አስወግደን በብርድ ልብሶች መኸል ነው የምንተኛው ። ደግሞስ እንዴት ምቹ አልጋዎች መሰልዋችሁ፤ ግን ፣ ጓዶች ፣ ልንገራችሁ ፤ በዛሬ ጊዜ ካለብን የአእምሮ ሥራ ጋር ሲነጻጸር ከሚያስፈልገን በላይ ምቹ አይደሉም ። ተግባር ቻችንን ለማከናወን ከመጠን በላይ ድካም እንዲሰማን አትፈልገም አይደል? ጆንስ ተመልሶ እንዲመጣ የሚፈልግ ፣ በእርግጥ ከእናንተ መኸል ማንም የለም ።

እንስሳቱ ወዲያው በዚህ ጉዳይ ላይ እንዳይጠራጠር አረጋ ገጡላትና ዐሣማዎቹ በአልጋ ላይ ስለመተኛታቸው ጉዳይ ሁሉ ተኛ ተነሥቶ አያውቅም ።

ደግሞም ከዚያ በኋላ አንድ ቀን ፣ ከእንግዲህ ወዲያ ዐሣማዎቹ ከሌሎቹ እንስሳት ፣ በየጠዋቱ አንድ ሰዓት አርፍደው የሚነሡ መሆኑ በተገለጸ ጊዜ ፣ ስለዚህም ጉዳይ አንዳችም ቅሬታ አልቀረበም ።

በተከታዩ ወራት ፣ እንስሳቱ ድካም የተሰማቸው ቢሆንም ፣ ደስተኞች ነበሩ ። ከባድ ዓመት ነው ያሳለፉት ፤ ከፊሉ ድርቆሽና ጥራጥሬ እህሉ ከተሸጠ በኋላ ፣ ለከረምቱ ወራት ፣ በጉተራ

ውስጥ ይህን ያህል የተትረፈረፈ ምግብ አልነበረም ፤ ግን የነፋስ ወፍጮው ማንኛውንም ነገር የሚያካከስ ነበር ። በዚህ ጊዜ ግማሽ ያህሉ የግንባታው ሥራ ተገባደል ።

ከሰብሉ መሰብሰቢያ ጊዜ በኋላ ፣ ብሩህና ብራ ጊዜ ስለተ ከተለ ፣ የነፋስ ወፍጮውን ግንባታ እንድ ከንድ ያህል እንኳ ከፍ ለማድረግ ብንችል ብለው በማሰብ ፣ እንስሳቱ ላይና ታች በመኳተን የተፈለጡ ድንጋዮችን በማንዝ ከመቼውም የበለጠ ደክመዋል ። በክስር ሌሊት ጭምር በመውጣት ፣ እንድ ሁለት ሰዓት በጨረቃ ብርሃን ብቻውን ይሠራል። በትርፍ ጊዜያቸው ፣ እንስሳቱ ይህን መሳይ አስደናቂ ሥራ ለመሥራት በመቻላቸው እየተገረሙ ፣ ግማሽ የግንባታው ሥራ በተጠናቀቀው የነፋስ ወፍጮ ግንብ ዙሪያ በመዞር ፣ ጥንካሬውንና ያወጣጡን ቀጥተ ኛነት ያደንቃሉ ። ምንም እንኳን አንደ ተለመደው ፣ አህዮች ረዥም ዕድሜ ይኖራሉ የሚለውን ምስጢራዊ እነጋገሩን ከማ ሰማት ዐልፎ ፣ እንዳችም ሌላ ነገር የማይወጣው ቢሆንም ፣ ስለ ነፋስ ወፍጮው ጽኑ ምኞት እንዲያደርገው የማይፈልግ ፣ እር ጌው ቤንጃሚን ብቻ ነው ።

የደቡብ ምዕራብ ቁጡ ነፋሶችን አስከትሎ ፣ የኅዳር ወር መጣ ። በዚህ ጊዜ ወራቱ አለቅጥ ርጥበት የሚበዛው በመሆኑ ሲሚንቶ ማቡካት ስላልተቻለ ፣ የግንባታውን ሥራ ለማቋረጥ ተገደዱ ። በመጨረሻም ፣ አንድ ኃይለኛ ነፋስ በነፈሰበት ሌሊት፣ በዕርሻው ክልል የነበሩትን ቤቶች ከመሠረታቸው ከማናጋቱም በላይ ፣ የመጋዘኑን ቆርቆሮዎች ከጣራው ላይ እየመነገለ ገፈፋ ቸው ። ዶርዎቹ ደንግጠው ከእንቅልፋቸው በመንቃት ይንጫጩ ጀመር ፤ ምክንያቱም ፣ ሁሉም በሩቁ አንድ የጠመንጃ ተኩስ ድምፅ እንደ ሰሙ ባንድነት አልመው ነበርና ነው ። ጠዋት እንስሳቱ ከጋጣቸው በወጡ ጊዜ ፣ የባንዲራው መስቀያ ሰንደቅ ወድቆ ፣ ደግሞም እንድ ትልቅ ዛፍ ከፍራፍሬ አትክልቱ ቦታ ግርጌ ተገርሰሶ አዩ ። ይኸን እንደ ተመለከቱ ፣ የአያንዳንዱ እን ስሳ ጉሮሮ ፣ የተስፋ መቁረጥ አሸባሪ ጩኸት አሰማ ። እንድ አስ ቃቂ ትርኢት ታያቸው ። የነፋስ ወፍጮው ግንብ ፈርሷል ።

ባንድ ስምምነት ወደ ቦታው ተንደርድረው ወረዱ ። እንዳ ንዴ ካልሆነ በስተቀር ፣ ከርምጃ ጉዞ በላይ ሲንቀሳቀስ ታይቶ

አይታወቅ የነበረው ናፖሌዎን ፣ ከሁላቸውም ቀድሞ ሮጠ ። አዎ ፤ የትግላቸው ሁሉ ፍሬ እዚህ ቦታ ላይ ፈራርሶ ፣ ከመሠረቱ ተፈንግሎ ፣ ያን ያህል ደክመው ፈልጠው ያንዙዋቸው ድንጋዮች በዙሪያው ተበታትነው ወድቀዋል ። ለጊዜው አንዳችም ነገር መናገር ተስኖዋቸው የተበታተኑትን ድንጋዮች አትኩረው በሀዘን እየተመለከቱ ቆመው ቀሩ ። ናፖሌዎን በዝምታ ላይና ታች እየተንጉራደደ ፣ ዐልፎ ዐልፎ መሬቱን ያሸታል ። ጅራቱ ቀጥ ብሎ ግራና ቀኝ በችኮላ ይወዛወዛል ፤ ይህም የከባድ አእምሮ ሥራ ምልክቱ ነበር ። አንድ ነገር በመወሰን ሁኔታ ድንገት ቆም አለ ።

«ንዶች» አለ ረጋ ብሎ ። «እዚህ ሁሉ ነገር ኃላፊው ማን እንደሆነ ታውቃላችሁ? በሌሊቱ ወቅት መጥቶ የነፋስ ወፍሎ አችንን ያፈረሰው ጠላታችን ማን እንደ ሆነ ታውቃላችሁ? እ. ስ. ና. ስ. ል.!» ብሎ ድንገት እንደ ብራቅ አንባረቀ ። «ይህን የሠራው እስኖቦል ነው! በፍጹም ክፋት ፣ ዕቅዶቻችን እንዳይሳኩ ለማድረግና በውርደት የተባረረበትን ሁኔታ ለመበቀል ፣ ይህ ከሐዲ በሌሊቱ ጨለማ ተገን ተሾልኮ ገብቶ ፣ አንድ ዓመት ያህል ለፍተን የሠራነውን ሥራ አፈራርሶብናል ። ንዶች ፣ አሁኑኑና በዚህች ወቅት በእስኖቦል ላይ የሞት ፍርድ ብይን ወስኛለሁ ። ለፍርድ ይዞ ለሚያቀርበው እንስሳ ፣ «የእንስሳ ጀግና» ሁለተኛ ደረጃ ኒቫንና ስድስት ኪሎ ፖም ይሰጣል ። አሥራ ሁለት ኪሎ ፖም ደግሞ ፣ በሕይወት ይዞ ለሚያመጣው!»

እስኖቦልም እንኳን ይህን መሳይ ጥፋት አጥፍቶ በመገኘቱ፣ እንስሳቱ ከመጠን ያለፈ ድንጋጤ ተሰማቸው ። የቁጣ ጨካኝነት ካሰሙ በኋላ ፣ ምን ጊዜም እስኖቦል ተመልሶ ቢመጣ የሚይዙበትን መንገድ እያንዳንዳቸው ያሰላሰሉ ጀመር ። ወዲያው ፣ ካኮረብታው ትንሽ ዕልፍ ብሎ በሚገኘው ሣር ውስጥ ፣ ያንድ ዐሣማ ኮቴ ዱካ ተገኘ ። ለጥቂት ርቀት ብቻ ዱካው ታይቶ ፣ ካንዲት የአጥር ቀዳዳ ሲደርስ ጠፋ ። ናፖሌዎን ጎንብስ ብሎ ባፍንጫው አነፈነፈውና የእስኖቦል መሆኑን አበሠረ ። በእርሱ አስተያየት ፣ ምናልባት እስኖቦል የመጣው ከወደ ፎክስውድ ሳይሆን እንዳልቀረ ገመተ ።

ዱካዎቹ ከተመረመሩ በኋላ ፡ «ከዚህ በላይ ጊዜ አናጥፋ ፡
 ጓዶች!» አለ ናፖሊዎን ጮክ ብሎ ። «የምንሠራው ሥራ አለ ።
 ዛሬውኑ ጥዋት የነፋስ ወፍጮውን መልሰን የመገንባት ሥራች
 ንን እንጀምራለን ፤ በክረምቱ ወራት በሙሉ ፡ በዝናብ ሆነ
 በበጋ ። እንዲህ በከንቱና ሥራችን ፈርሶ እንደማይቀር ለዚህ
 ችግራም ከዳተኛ እናስተምራለን ። ልብ አድርጉ ጓዶች ፡ በጥላ
 ኖቹ ላይ አንዳችም ለውጥ መደረግ የለበትም ፤ እንዳሉ ነው የም
 ንሠራቸው ። ወደፊት ፡ ጓዶች! የነፋስ ወፍጮው ይኑር! የእን
 ስሳት ዕርሻ ይኑር!»

ሰ ባ ት

ክረምቱ የከፋ ነበር ። ውሽንፍሩ በረዶ የቀላቀለ ስለነበረ
 እስከ የካቲት ወር አጋማሽ ድረስ እንኳ ፡ መሬቱ ላይ የተጋገ
 ረው በረዶ ሳይቀልጥ ቆይቷል ። የውጭው ዓለም እንደሚመለ
 ለከታቸው በማስታወስና ፡ ወፍጮው በወቅቱ ሳይልቅ ቀናተ
 ኞቹ የሰው ልጆች እንዳይደሰቱና ፡ ድል አደረግን ብለው እንዳይ
 ኩራሩ ለማድረግ ፡ የነፋስ ወፍጮውን መልሶ የመገንባቱን
 ሥራ ፡ እንስሳቱ እንደ ምንም እየተፍጨረጨሩ ለመጨረስ
 ሞከሩ ።

በጥላቻ ምክንያት የነፋስ ወፍጮውን ግንብ ያፈረሰው
 እስኖሪል ነው ፡ የሚለውን ሰብብ ፡ የሰው ልጆች እንዳላመኑ አስ
 መስሎ ፡ ግንቡ ሊወድቅ ያበቃው ግንቦቹ አለመጠን ሳስተው
 (ቀጥነው) በመሠራታቸው ነው ፡ አሉ ። እንስሳቱ ግን በነገሩ
 አላመኑም ። ሆኖም ፡ የግንቡ ውፍረት ፡ እንደ በፊቱ አሥራ ስም
 ንት ኢንች በመሆኑ ፈንታ ፡ ባሁኑ ጊዜ በሦስት ጫማ ውፍረት
 እንዲሠራ ተወሰነ ፤ ስለዚህ ፡ ከበፊቱ በጣም የበለጠ ብዛት
 ያለው ድንጋይ ያስፈልጋል ማለት ነው ። እስከ ብዙ ጊዜ ድረስ
 የድንጋይ ማውጫው ቦታ በግግር በረዶ ክምር ተሞልቶ ቆየና
 ምንም ሊደረግ አልተቻለም ። ከዚያ በኋላ በተከተለው ብርቱ
 የብርዱ ወራት ፡ መጠነኛ የሥራ ርምጃ ተካኼደ ፤ ነገር ግን ፡
 ርኅራኄ የተለየው ከባድ ሥራ ነበርና ፡ እንስሳቱም እንደ ቀድ
 ሞው የተስፋ ስሜት አላሳደረባቸውም ። ሁል ጊዜ በብርድ
 ከመንሰፍሰፋቸውም በላይ ፡ አዘውትረው ይራቡ ነበር ። ምን

ጊዜም ተስፋ አይቆርጡ የነበሩት ቦክሰርና ክሎቨር ብቻ ናቸው ። አገልግሎት ስለሚያስገኘው ደስታና ስለ ሥራ ክቡርነት እስከ-
ዊለር በጣም ጥሩ ንግግሮችን ያሰማል ፤ ነገር ግን ፣ ሌሎቹ እንስ
ሳት የበለጠ የመንፈስ ማነቃቂያ ያገኙ የነበሩት ፣ በቦክሰር ጉል
በትና ፣ ምን ጊዜም ሳያሰማው ከማይቀረው፣ «በበለጠ ጥንካሬ
እሠራለሁ!» በሚለው መፈክር ነው ።

በጥር ወር ላይ የምግብ እጥረት አጋጠማቸው ። የህል
መቁነን በጣም ተቀነሰ ፤ ይኸንኑ ለማካካሻ አንድ ተጨማሪ
የድንች መቁነን እንደሚሰጣቸው ተነገረ ። የድንቹ አዝመራ
ምርት ከተከማቸበት ቦታ በሚገባ ሳይሸፈን በመቅረቱ ፣ አብ
ዛኛው በውርጫ ተበላሽቶ ተገኘ። ድንቹ በሰብሰውና መልካ
ቸው ተለውጦ ስለነበሩ ፣ ሊበሉ የሚችሉት ጥቂቶች ብቻ ነበሩ ።
እስከ ብዙ ቀኖች እንስሳቱ ከእብቅና ከመሳሰሉት በስተቀር
ምንም የሚበሉት ነገር አልነበራቸውም ። ችጋር ዐይኑን አፍ
ጥጦ የመጣባቸው ይመስላል ።

ይህን ሁኔታ ከውጭው ዓለም ሸሽጎ ማቆየት እጅግ አስፈ
ላጊ ነበር ። በነፋስ ወፍጮው ግንብ መፍረስ የልብ ልብ እግኝ
ተው ፣ ስለ እንስሳቱ ዕርሻ ቦታ አዳዲስ የውሸት ወሬዎችን
የሰው ልጆች እየነዙ ነበር ። «እንስሳቱ ሁሉ በረሀብና በበሽታ
እየሞቱ ነው ፤ ደግሞም ያለማቋረጥ እርስ በርሳቸው እየተጣሉና
መሰሎቻቸውን ወደ መብላትና የወለዱዎቸውን ወደ መግደል
እያዘነበሉ ነው» ፤ የሚል ወሬ አሁንም እንደገና መሠራጨት
ጀመረ ። እውነተኛው የምግብ እጥረት ሁኔታ የታወቀ እንደሆነ ፣
መጥፎ ውጤቶችን እንደሚያስከትል ናፖሌዎን ደገና
አድርጎ ያውቅ ነበርና ፣ በሚስተር ዊምፐር ተጠቅሞ ፣ ተቃራኒ
ወሬ እየነዛ እንዲያስተባብል ለማድረግ ወሰነ ። ይሁን እንጂ ፣
አሁን ፣ ቁጥራቸው አነስ ያለ እንስሳት ፣ አብዛኞቹ በጎች ፣
ተመርጠው ፣ ሚስተር ዊምፐር በሚሰማቸው ጊዜ ፣ የእንስሳት
የመቁነን መጠን መጨመሩን እንደ ዋዛ ድንገት እንዲያወሩ
ትእዛዝ ተሰጣቸው ።

ከዚህም በተጨማሪ ፣ በእህል መጋዘኑ ውስጥ የሚገኙት
ባዶ ሊሆኑ ተቃርባው የነበሩት መከተቻ በርሚሎች ፣ እስከ
አፋቸው አካባቢ ድረስ በእብቅ ከተሞሉ በኋላ ፣ በቀረው የጥ

ራጥሬ ወይም ሌላ ምግብ እንዲሸፈኑ ናፖሊዎን አዘዘ ። አንድ አመቺ ምክንያት ተፈጠረና ዊምፐርን እየመሩ በመጋዘኑ ውስጥ እንዲያልፍና በርሚሎቹን በጨረፍታ እንዲያይ ተደረገ ። በዚህ ሁኔታ ተታሎ ፣ በእንስሳት ዕርሻ ቦታ አንዳችም የምግብ እጥረት አለመኖሩን ለውጭው ዓለም ማውራቱን ቀጠለ ።

ሆኖም ፣ በጥር ወር መጨረሻ ገደማ ፣ ከየትም ቢሆን ጥቂት እህል ማግኘት አስፈላጊ እንደነበረ በግልጽ ታየ ። በእነዚህ ቀናት ውስጥ ፣ ናፖሊዎን ብዙ ጊዜ ውጭ አይታይም ፤ ግን ጊዜውን ሁሉ የሚያሳልፈው ፣ በያንዳንዱ በር ላይ አውሬ መሰል ውሾች ዘብ ቆመው በነበረበት ፣ በመኖሪያው ቤት ውስጥ ነው ። ብቅ በሚልበትም ጊዜ ፣ ዘወትር በክብር ሥነ ሥርዓታዊ ሁኔታ ዙሪያውን በከበቡትና ፣ አለቅጥ በተጠጋው በማንኛውም ጥርሳቸውን እያሳዩ በሚያስፈሩት በስድስት ውሾቹ ታጅቦ ነው ። እሑድ እሑድ ጠዋትም ጭምር አይታይም ፤ ግን ትእዛዞቹን በሌሎቹ ዐሣማዎች ፣ አብዛኛውን ጊዜ በእስኩዌለር አማካይነት ይልካል ። እንቁላሎቻቸውን እንደ ገና መጣል የጀመሩት ዶሮዎች ፣ እንቁላሎቻቸውን ማስረከብ እንዳለባቸው አንድ ቀን ጠዋት እስኩዌለር አስታወቀ ። በዊምፐር አማካይነት ፣ በሳምንት የአራት መቶ እንቁላሎች አንድ ውል ናፖሊዎን ተቀብሏል ። የእነዚህ ዋጋ ፣ የቦጋው ወራት እስኪደርስና ሁኔታዎችም ቀለል እስኪሉ ድረስ ፣ የሚበቃ እህልና ምግብ ለመግዛት ያስችላል ።

ዶሮዎቹ ይህን በሰሙ ጊዜ አስደንጋጭ ጩኸት በኅብረት አሰሙ ። ይህ መስዋዕትነት የሚያስፈልግበት ጊዜ ሊመጣ እንደሚችል አስቀድሞ ማስጠንቀቂያ ተሰጥቷቸው ነበር ፤ ግን ፣ እውነትም ይደረጋል ብለው አላመኑም ነበር ። በጸደይ ወራት ታቅፈው ሊፈለፍሏቸው ያስበትን እንቁላሎችን ገና መጣል መጀመራቸው ነበርና ፣ አሁን የእንቁላሎቹ መወሰድ የነፍስ ግዳይ ነው ብለው ተቃወሙ ። ጆንስ ከተባረረ ወዲህ ፣ ለመጀመሪያ ጊዜ ፣ ሽፍትነትን የመሰለ ነገር ተፈጠረ ። በሦስት ጥቋቁር የሚኖርካ ዘር ጫጩቶች መሪነት ፣ ዶሮዎቹ የናፖሊዎንን ምኞት ለማሰናከል አንድ ቁራጥ ጥረት አደረጉ ። የተጠቀሙበትም ዘዴ ፣ ወደቤቶቹ ከንቾች ላይ በርረው በመውጣት ፣ ከዚያ ወርደው በወለሉ ላይ ይፈርጡ የነበሩትን እንቁላሎቻቸው

ውን በመጣል ነው ። ናፖሊዎን ፈጣንና የጭካኔ ርምጃ ወሰደ ። የዶሮዎቹ መቁነን እንዲቋረጥ አዘዘ ፤ ደግሞም አንዲት ቅንጣት ጥሬ እንኳን ለአንዲት ዶሮ የሰጠ ማንኛውም እንስሳ በሞት እንዲቀጣ ደነገገ ። እነዚህን ትእዛዞች የሚያስፈጽሙት ውሾቹ ነበሩ ። ዶሮዎቹ ላምስት ቀኖች ተቋቋሙ ፤ ከዚያ በኋላ ፣ ተመልሰው በየመውለጃ ካርቶናቸው መጣል ጀመሩ ። በመካከሉ ዘጠኝ ዶሮዎች ሞቱና በፍራፍሬዎቹ ተክሎች መካከል ተቀበሩ ፤ የሞቱትም በኮከሲዲሲክ በሽታ ነው ተብሎ ተወራ ። ስለዚህ ጉዳይ ዊምፐር ምንም አልሰማም ፤ እንቁላሎቹንም በሚገባ ይረከባል ፤ በሳምንት አንድ ጊዜ የአንድ ባለግርሰሪ ፒካፕ እስከ ዕርሻው ግቢ ድረስ እየመጣ ጭኖ ይወስዳል ።

በዚህ ጊዜ ውስጥ ሁሉ እስኖሪያን ያየው አልነበረም ። ከጉረቤት የዕርሻ ተቋዎች ባንዱ ፣ በፎክሰውድ ወይም በፒንችፊልድ ተደብቆ ይኖራል ይባላል ። ናፖሊዎን በዚህ ወቅት ከሌሎቹ ገበሬዎች ጋራ ከበሬቱ በመጠኑ የተሻለ ስምምነት ነበሯቸው ። አንድ የጥድ ዛፎች ደን ተቋርጦ በነበረበት ጊዜ ፣ ካሥር ዓመታት በፊት ፣ ተቆልለው የነበሩ የዛፍ ግንዶች ከምር ግቢው ውስጥ ይገኝ ነበር ። በጥሩ ውኔታ ደርቀው የጠነከሩ ግንዶች ነበሩና ዊምፐር እንዲሸጣቸው ናፖሊዎንን መከረው ፤ ሚስተር ዊልኪንግተንና ሚስተር ፍሬደሪክ ፣ ሁለቱም ሊገዙት ጓጉተዋል ። ናፖሊዎን ከሁለቱ ለየትኛው እንደሚሸጥ መወሰን ተስኖት ያመነታ ነበር ። ከፍሬደሪክ ጋራ ሊሰማግ በሚቃረብበት ጊዜ ፣ እስኖሪያ ተደብቆ የሚኖረው በፎክሰውድ ነው የሚል ወሬ ይሰማል ፤ ደግሞ ወደ ፒክሊንግ ሲያዘነብል ፣ እስኖሪያ ያለው በፒንችፊልድ ነው የሚገኘው ይባላል ።

በጸደይ ወራት መጀመሪያ ሰሞን ፣ ድንገት አንድ አሸባሪ ነገር ተከሠተ ። እስኖሪያ አዘውቅሮ በሌሊት እየተደበቀ ወደ ዕርሻው ቦታ ይመጣል! እንስሳቱ በሥጋት ከመጨነቃቸው ብዛት የተነሣ ፣ በየጋጣቸው ውስጥ እንቅልፍ አልወስድ አላቸው ።

እንደሚባለው ፣ በየሌሊቱ ወቅት ጨለማን ተገን አድርጎ ፣ ሹልክ ብሎ እየገባ የግይሠራቸው ደባዎች አልነበሩም ። የስንደውን እህል ይሰርቃል ፤ ወተቱን ይደፋል ፤ እንቁላሎቹን

ይሰበራል ፤ የችግኝ ማፍለያ መደቦችን ይረመርማል ፤ የፍራፍሬ ዛፎችን ቅርፊት ይልጣል = ማንኛውም ጥፋት ተሠርቶ በተገኘ ቁጥር ፣ በእስኖቦል ላይ መላከክ የተለመደ ነገር ሆነ = እንድ መስታወት ተሰብሮ የተገኘ ፣ ወይም እንድ ቦይ ተደፍኖ የተገኘ እንደሆነ ፣ እንዲ ተነሥቶ ይኸን ያደረገው እስኖቦል ሌሊት ተሾልኮ መጥቶ ነው ፣ እንደሚል የተረጋገጠ ነበር = የመጋዘኑም ቁልፍ የጠፋ እንደ ሆነ ፣ እስኖቦል ከውኃ ጉድጓድ ውስጥ እንደ ጨመረው መላው የዕርሻው ነዋሪ ያምን ነበር = የሚገርመው ነገር ፣ ጠፍቶ የነበረው ቁልፍ ካንዱ የእህል ጆንያ ውስጥ ከተገኘ በኋላ እንኳን ፣ በዚህ ማመናቸውን ይቀጥሉ እንደ ነበረ ነው = እስኖቦል በሌሊት ተሾልኮ ጋጣቸው ውስጥ ገብቶ ፣ እንቅልፍ ወስዷቸው እንደ ተኙ ፣ ወተታቸውን እንዳለባቸው ላሞቹ ባንድ ድምፅ ገለጹ = በዚያ የክረምት ወራት አውከው የነበሩት ዐይጦችም ከእስኖቦል ጋራ ዐድመው ነው ተባለ =

ናፖሊዎን ፣ የእስኖቦል ድርጊቶች በሙሉ መመርመር አለባቸው የሚል ደንብ አወጣ = በውሾቹ ታጅቦ ወጣና ፣ ሌሎቹ እንስሳት ባክብሮት ፈንጠር ብለው እየተከተሉት ፣ በዕርሻው ግቢ እየተዘዋወረ በጥንቃቄ ይመረመር ጀመር = ጥቂት ርምጃዎች በተራመደ ቁጥር ቆም ይልና ፣ እርሱ እንደሚለው ፣ በማሽተት ሊለዩቸው የሚችለውን ፣ የእስኖቦልን ዱካዎች መሬቱ ላይ ያሸታል = በመጋዘኑ ውስጥ ፣ በላሞቹ በረት ውስጥ ፣ በዶሮዎቹ ቤቶች ውስጥ ፣ በጓሮ አትክልት ቦታ ፣ በየሥርቻ ሁሉ ፣ ደጋግሞ ያነፈንፍና ፣ በያለበት ለማለት ይቻላል ፣ የእስኖቦልን ፈለጎች ያገኛል = አፍንጫውን መሬት ላይ ተክሎ ደጋግሞ በኃይል ያነፈነፍና ባስደንጋጭ ድምፅ «እስኖቦል» እዚህ ቦታ መጥቶ ነበር! ጠረኑን አሸትቼ ዐውቁዋለሁ ብሎ ይጮኸል = «እስኖቦል» የሚለውን ቃል ሲሰሙ ውሾቹ ሁሉ የሚሰቁጥጥ ድምፅ በማሰማት ፣ የውሻ ክራንቻቸውን ያሳያሉ =

«ጓዶች!» አለ እስኪወለድ ፣ እንጣጥ በማለት እየተቁነጠ ነጠ=«እንድ ከመጠን በላይ አስደንጋጭ ነገር ተገኝቷል (ተከሥቷል)» እስኖቦል ፣ ለፒንቸሬልዱ ዕርሻ ባለቤት ፣ ለፍሬዲሪክ ራሱን ሸጠ ፤ ፍሬዲሪክም አሁንም እንኳን ሊያጠቃንና የርሻ ቦታችንን ሊነጥቀን አያሸመቀ ነው! የማጥቃቱ ዘመቻ በሚጀምርበት ጊዜ እስኖቦል የእርሱ መሪ ሆኖ ሊመጣ ነው = ግን ከዚህ

ያም የባሰ ነገር አለ ። የእስኖቦል መሸፈት ጉዳይ በከንቱነትና በግብዝነት ምክንያት ብቻ ያደረገው መስሎን ነበር ።

ነገር ግን ተሳስተናል ፣ ጓዶች ። እውነተኛው ምክንያት ምን እንደ ነበረ ታውቃላችሁ? ሲጀምር ጀምሮ እስኖቦል የጆንስ ዐድመኛ ነበር! ዕድሜ ልኩን የጆንስ ሰላይ ነበረ ። ትቷቸው በኬደውና ገና አሁን ባገኘናቸው ሰነዶች ነገሩ ሁሉ ተረጋግጦ አል ። በእኔ አስተያየት ፣ ይህ ብዙ ነገር ይገልጽልናል ፣ ጓዶች ። ደግነቱ አልተሳካለትም እንጂ ፣ በከብቶች በረት ጦርነት ጊዜ ፣ እንድንሸነፍና እንድንደመሰስ እንዴት ያለ ሙከራ እንዳደረገ ባይናችን አላየንም ወይን»

እንስሳቱ ከድንጋጤያቸው ብዛት የተነሣ ፣ ድርቅ ብለው ቀሩ ። እስኖቦል የነፋስ ወፍጮውን ግንብ በማፍረስ ከፈጸመው ክፉ ሥራ ፣ ይህ በጣም የከበደ ነው ። ግን ፣ ነገሩ ሙሉ በሙሉ እስኪዋጥላቸው ድረስ ፣ ጥቂት ደቂቃዎች ወስዶባቸዋል ። በከብቶች በረት ጦርነት ጊዜ እስኖቦል ከእነርሱ ፊት ፊት ምንኛ ተንደርድሮ እንደገጠመ ፣ በየግጥሚያውም ላይ እንዴት እንዳጃገናቸውና እንዳደፋፈራቸው ፣ ደግሞም ፣ የጆንስ ጥይት ጀርባው ላይ ባቂሰለው ጊዜ ፣ አንዳፍታ እንኳን እንዳላረፈ ያስታውሳሉ ። ወይም የሚያስታውሱ መሰላቸው ። በመጀመሪያው ላይ ፣ ይህን ነገር የጆንስ ወገን ነው ከሚለው አስተሳሰብ ጋራ ለማጣጣም ጥቂት ተቸገሩ ። ጥያቄዎችን የማቅረብ ልማድ ያልነበረው ቦክሰር እንኳን ግራ ተጋባ ። የፊት እግሮቹን ኮቴዎች ከሥሩ አጣጥፎ ተኛና ዐይኖቹን ጨፈነ ፣ ከዚያም በብርቱ ጥረት አሳቦቹን ተናገረ ፤

«ይህን አላምንም» አለ ። «በበረት ጦርነት ላይ እስኖቦል በጀግንነት ተዋግቷል ። እኔ ሬሴ አይቼዋለሁ ። ወዲያው ፣ ከዚያ በኋላ «የእንሰሳት ጀግና» አንደኛ ደረጃ ኒሻን አልሸለምነውም?»

« የእኛ ስሕተት ነበር ፣ ጓድ ። ምክንያቱም ፣ አሁን እንደታየው ፣ ባገኘናቸው የምስጢር ሰነዶች ላይ ተጽፎ ይገኛል ። እንደ እውነቱ ከሆነ ፣ ያን ያደረገው እኛን አታሎ ለሞት ሊዳርገን በማሰብ ነበር ።»

«ብቻ እኮ ቁስሏል» አለ ቦክሰር «ደሙን ሲያዘራ ሁላችንም አይተነዋል ።»

«ያ ከተንኮል ዕቅዱ አንዱ ነው!» ብሎ ጮኸ እስኩዊለር «የጆንስ ጥይት ጨርፋው ነው የኼደችው ።»

«ግንብብ ብትችል ኖሮ ፡ እርሱ ራሱ በእጁ የጻፈውን ላላይህ እችል ነበር ። የሄራው ዕቅድ ፡ ባንድ አሥጊ ወቅት እስኖራ የሸሸት ምልክት ሰጥቶ ለመሸሸና ዕርሻውን ለጠላት ትቶ ለመኼድ ነበር ። ይኸውም ዕቅዱ ሊሳካለት ምንም ያህል አልቀረውም ነበር ፤ — እንዲያውም ልንገራችሁ ፤ ጓዶች ፤ ጀግናው መሪያችን ጓድ ናፖሌዎን ባያድነን ኖሮ ፡ በእርግጥ በተሳካለት ነበር ። ልክ ጆንስና የእርሱ ሰዎች ወደ ግቢያችን ውስጥ በገቡ ጊዜ ፡ እስኖራ ድንገት እንዴት ፈቱን አዙሮ ፈርጥጦ እንደ ሸሸና ፡ አንዳንዶቹ እንሰሳት እንደተከተሉት አታስታውሱም? ደግሞስ ፡ በዚያች ሽብርና ፍርሀት በሁሉም ላይ ዐድሮ በነበረበትና ሽንፈት የደረሰብን በመሰለን ወቅት ፡ ጓድ ናፖሌዎን «ሞት ለሰው ልጆች!» ብሎ በመጭከር ተንደርደሮ ኼዶ በጆንስ ቅልጥም ላይ ጥርሶቹን እንዴት እንደተከለ ጭምር አታስታውሱም? እርግጠኛ ነኝ ይኸን ታስታውሳላችሁ!» ብሎ ጮኸ እስኩዊለር ፡ ካንዱ ጉን ወደ ሌላው እየተፈናጠረ ።

በዚህ በተብራራ ሁኔታ አሁን እስኩዊለር በገለጸላቸው ጊዜ ፡ እንሰሳቱ የሚያስታውሱት መሰላቸው ። የሆነ ሆኖ ፡ በጦርነቱ የሥጋት ወቅት እስኖራ መሸሹን እስታውሱ ፤ ቦክሰር ግን ፡ አሁንም በመጠኑ ጭንቀት ይሰማዋል ።

«በመጀመሪያው ጊዜ እስኖራ ከዳተኛ እንደ ነበረ አላምንም» አለ በመጨረሻ ። «ከዚያ ወዲህ ያደረገው የተለየ ነው ። ነገር ግን ፡ በከብቶች በረት ጦርነት ላይ ጥሩ ጓድ እንደ ነበረ አምናለሁ ።»

«የእኛ መሪ ፡ ጓድ ናፖሌዎን» አለ እስኩዊለር ፤ በጣም ዝግ ብሎና አጠንክሮ በመናገር ። «በማያጠራጥር ሁኔታ እንደተናገረው ፡ በማያጠራጥር ሁኔታ ፡ ጓድ! እስኖራ ከመጀመሪያ ጀምሮ የጆንስ ሰላይ ነበር — አዎን ፡ ደግሞ ሽፍትነቱ ከመታሰቡ ጊዜ በፊት ጀምሮ ።»

«አ ፤ ይኸ የተለየ ነው ፤!» አለ ቦክሰር ። «ጓድ ናፖሌዎን ይኸን ካለ ፤ ትክክል መሆን አለበት ።»

«ትክክለኛው ሁኔታ ይኸ ነው ፤ ጓድ ፤!» አለ እስኩዊለር ፤ ነገር ግን በእነዚያ ትንንሽ ዐይኖቹ ቦክሰርን እንደ ገላመጠው ታይቷል ።

ሊጌድ ዞር ካል በኋላ ፤ ቆም ብሎ ፤ ባሳማኝ እነጋገር በመቀጠል ፤ «እዚህ ዕርሻ ክልል ውስጥ ላለ ለያንዳንዱ እንሰሳ የማስጠንቀቅው ፤ ዐይኖቹን ከፍቶ በጣም ማስተዋል ያለበት መሆኑን ነው ። ምክንያቱም ፤ በዚህች ወቅት ፤ አንዳንድ የእስኖ ቦል ሰላዮች በመካከላችን ያደፈጡ አሉና ነው ፤!»

ካራት ቀኖች በኋላ ፤ በረፋድ ምሽት ሰዓት ፤ እንሰሳቱ ሁሉ ባጥር ግቢው እንዲሰበሰቡ ፤ ናፖሌዎን አዘዘ ፤ ሁሉም ባንድነት በተሰበሰቡ ጊዜ ፤ ናፖሌዎን ሁለቱንም ኒሻኖቹን አንጠልጥሎ (ምክንያቱም በቅርብ ጊዜ ፤ «የእንሰሳ ጀግና አንደኛ ደረጃ» ኒሻኖና «የእንሰሳ ጀግና ሁለተኛ ደረጃ» ኒሻኖቹን ለራሱ ሸልሞ ነበር) ። ዘጠኝ ትላልቅ ውሾቹ በዙሪያው እየዘለሉና ፤ እንሰሳቱን ሁሉ በፍርሀት በሚያንቀጠቅጥ ሁኔታ እያንሩ አጅበውት ፤ ከመኖሪያው ቤት ብቅ አለ ። አንድ አሠቃቂ ነገር እንደሚከተል አስቀድመው ያወቁ ይመስል ፤ ሁሉም በያሉበት አቀርቅረው በጸጥታ ቆሙ ፤ ከዚያ በኋላ ፤ በቀጭን ድምፅ ጨኸት አሰማ ። ወዲያው ውሾቹ ወደ ፊት እሞር ፤ እሞር ብለው ፤ የአራት ዐሣማዎችን ገሮዎች ነክሰው ፤ በሥቃይና በፍርሀት እያሰጩ ፤ ከናፖሌዎን እግሮች ሥር አቀረቡዋቸው ። የዐሣማዎቹ ገሮዎች ደሙ ፤ ውሾቹ ደም ቀመሱና ለጥቂት ጊዜ እንደ እብደት ቃጣቸው ። ከነዚያ ሦስቱ ፤ ቦክሰር ላይ ሲወረወሩ ፤ ሁሉም ተገረሙ ። ቦክሰር አመጣጣቸውን አየና ትልቁ ኮቴውን አንሥቶ አንዱን ውሻ ካየር ላይ ቀልቦ ከመሬቱ ጋራ አጣበቀው ። ውሻው በመማጠን ሁኔታ ሲጮኸ ፤ ሌሎቹ ሁለቱ ጅራታቸውን ሸጉጠው ሸሹ ። ቦክሰር ፤ «ውሻውን ጨፍልቄ ልግደለው ወይስ ልልቀቀው» በማለት አኳኋን ፤ ናፖሌዎንን ተመለከተ ። የናፖሌዎን ስሜት መለዋወጥ በፊቱ ላይ ታየና ፤ ወዲያው በቁጣ ጮኸ ፤ ቦክሰር ውሻውን እንዲለቀው አዘዘ ። ይኸን ጊዜ ቦክሰር ኮቴውን አነሣና ውሻውም ተገጣጥቦና እያለቀሰ ሹክክ ብሎ ጌደ ።

በዚህ ጊዜ ውካታው ጋብ አለ ። አራቱ ዐሣማዎች ፣ በመልካቸው ላይ ሁሉ የጥፋተኝነት ምልክት እየተነበቡ ፣ እየተንቀጠቀጡ ቆመው ይጠብቃሉ ። ናፖሌዎን ጥፋቶቻቸውን እንዲናዘዙ አዘዛቸው ። እነዚህ ዐሣማዎች ፣ ናፖሌዎን የኢሑድ ጠዋት ጉባዔዎችን በሠረዘ ጊዜ ተቃውሞ አቅርበው የነበሩት ናቸው ። ከተባረረ ጊዜ ጀምሮ ከእስኖራ ጋራ ግንኙነት እንደ ነበራቸው ፣ የነፋስ ወፍጮውን በማፍረስ ከእርሱ ጋራ የተባበሩ መሆናቸውን ፣ ደግሞም ፣ የእንሰሳቱን ዕርሻ ለሚስተር ፍሬድሪክ ለማስረከብ ፣ ከእርሱ ጋራ ስምምነት ማድረጋቸውን ፣ ያለ ምንም ተጨማሪ ግፊት ተናዘዙ ። በተጨማሪም እስኖራ ፣ ከብዙ ዓመታት በፊት ጀምሮ የጆንስ ሰላይ እንደ ነበረ በምስጢር የነገራቸው መሆኑን ገለጹ ። ኑዛዜያቸውን እንደ ጨረሱ ፣ ውሾቹ ወዲያው አንገታቸውን ተለተሉ ። አረድዋቸው ። ከዚያም ሌላ እንሰሳ የሚናዘዘው ነገር እንዳለው ናፖሌዎን ባስፈሪ ድምፅ ጠየቀ ።

በሽፍትነት ሙከራ ጊዜ ፣ የዐድማው መሪዎች የነበሩት ሦስቱ ዶሮዎች አሁን ወደ ፊት ቀረቡና ፣ እስኖራ በሕልማቸው ታይቶቸው እንደ ነበረና ፣ የናፖሌዎንን ትእዛዞች እንዲቃወሙ አነሣሥቶቸው እንደ ነበረ ተናገሩ ። እነሱም ጭምር ታረዱ ።

ከዚያ በኋላ ፣ አንዲት ዳክዬ ወደ ፊት ቀረበችና ፣ ባለፈው የብል ስብሰባ ጊዜ ፣ ስድስት የስንዴ ዘለላዎች ሰርቃ በሌሊት ወቅት የበላች መሆንዋን ተናዘዘች ።

ከዚያ በኋላ ፣ አንዲት በግ በመጠጥ ውኃው ውስጥ የሸናች መሆንዋን ተናዘዘች ፤ ይኸንንም ያደረገችው ፣ እርሷ እንዳለችው ፣ እስኖራ ገፋፍቷት ነው ፣ ሁለቱ ሌሎች በጎች ደግሞ ። አንድ ፣ በተለየ የናፖሌዎን አፍቃሪ ተከታይ የነበረውን አሮጌ በግ ፣ ጉንፋን ይዞት ሳለ ፣ ባንድ የቆሻሻ ቃጠሎ ዙሪያ በማሳደድ የገደሉት መሆናቸውን ተናዘዙ ። ሁለቱም እዚያ ቦታ ላይ ታረዱ ።

የኑዛዜው ትረካና የግድያው ድርጊት በዚህ ሁኔታ ሲቀጥል ውሎ ፣ በናፖሌዎን ፊት የሬሳዎቹ ክምር ተቆለለ ፤ ጆንስ ከተባረረ ጊዜ ጀምሮ በዚያ ቦታ ተረስቶ በነበረው የደም ሽታ እየሩ ተበከለ ።

ሁሉም ከተፈጸመ በኋላ ፣ ዐሣማዎቹና ውሾቹ ሲቀሩ ፣ የተረፉት እንሰሳት ሹክክ ብለው ባንድነት ተገለሉ ። በፍርሀትና በሀዘን ተዋጡ ። የትኛው እንደሚብስ ግራ ገባቸው — ከእስኖራ ጋራ ያደሙት እንሰሳት ክህደት ፣ ወይስ አሁን ባይኖሩቸው

የተመለከቱት የጭካኔ ቅጣት ። በድሮ ጊዜ ፣ ይኸንኑ ያህል የሚዘገንን የደም መፍሰስ ትርኢቶች ብዙ ጊዜ ታይቷል ፤ ግን በእርስ በርሳቸው መካከል አሁን የተፈጸመው ከዚያኛው በጣም የባሰ መስሎ ለሁሉም ታያቸው ። ጆንስ ዕርሻውን ትቶ ከኼደ ጊዜ ጀምሮ ፣ እስከዚች ዕለት ድረስ ፣ እንደም እንሰሳ ሌላውን እንሰሳ ገድሎ አያውቅም ነበር ። እንዲት ዐይጥ እንኳን አልተገደለችም ነበር ። ግማሽ የግንባታ ሥራው አልቆ ወደ ቆመበት ፣ የነፋስ ወፍጮው ይገኝበት ወደ ነበረው ትንሹ ኮረብታ አመሩና እንዲሞቃቸው የፈለጉ ይመስል ፣ ሁሉም ተጠጋግተው ፣ ባንድ ኑት ተኙ ፤ ክሎቨር ፣ ሙርያል ፣ ቤንጃሚን ፣ ላሞቹ ፣ በጎቹ ፣ የዳክ የዎቹና የዶሮዎቹ መንጎች በሙሉ ፣ ናፖሌዎን እንሰሳቱ እንዲሰበሰቡ ከማዘዙ በፊት ፣ ድንገት ተሠውራ ከነበረችው ከድመቲቱ በስተቀር ፣ ዐልፎ ዐልፎ የመገረም ህምህምታ በቀጭን ድምፅ እያሰማ ፣ ከወዲያ ወዲህ ይንቆራጠጣል ። በመጨረሻ እንዲህ አለ ፤

«ነገሩ አይገባኝም ። እንደዚህ ያሉ ነገሮች በእኛ ዕርሻ ውስጥ ይደርሳሉ ብዬ ባላመንኩ ነበር ። ከእኛው ከራሳችን በተፈጠረ አንዳች ስህተት ምክንያት መሆን አለበት ።

«እኔ እንደሚታየኝ ፣ መፍትሔው በበለጠ ጥረት መሥራት ነው ። ከእንግዲህ ወዲያ ፣ በየጠዋቱ እንድ ሙሉ ሰዓት አስቀድሜ እነሣለሁ ።»

በሥግሪያ ኮቴውን እያሰጮኸ ወደ ድንጋይ ማውጫው አመራ ። ሁለት ተከታታይ የድንጋይ ጭነቶችን ሰብስቦ ፣ ወደ መኝታው ከመኼዱ በፊት ፣ ወደ ነፋስ ወፍጮው ቦታ ጎትቶ አደረሳቸው ።

እንሰሳቱ በክሎቨር ዙሪያ ተጠጋግተው በጸጥታ ተኝተዋል ። የተኙበት ኮረብታ ባሻገሩ ያለውን ገጠር በሰፊው ያሳያል ። አብዛኛው የእንሰሳቱ ዕርሻ ክልል — እስከ ዋናው ጎዳና የተንጣለለው ረዥሙ የግጦሽ ቦታ ፣ የድርቆሽ ሣሩ ሜዳ፣ ደኑ ፣ የመጠጥ ውጎው ኩራ፣ የሰንዴ ዘሩ አረንጓዴ ቡቃያ እጅብ ብሎ የበቀለበት፣ የታረሰው መሬትና ፣ ከየጭስ መውጫው ጭስ የሚያምጧልሉት

የርሻው ክልል ቤቶች ቀያይ ጣራዎች ወለል ብለው ይታዩዋቸዋል ። ብሩህ የጸደይ ወራት ምሽት ነበረ ። ሣሩና ያበቡት ቁጥቋጥ ጠዎች ፣ አግድም በተፈነጠቁት የፀሐይ ጮራዎች ወርቅማው በት ተጉናጽፈዋል ። የዕርሻው ቦታ ከመቼውም ይልቅ ፣ ደግሞም እያንዳንዱ ስንዝር መሬት የገዛ ራሳቸው ንብረት መሆኑን በመደነቅ አኳኋን አስታወሱ ፤ እንዴት ያለ የሚያጓጓ ቦታ መስሎ ለእንሰሳቱ ታያቸው ። ክሎቨር ከኮረብታው ቁልቁል ስትመለከት ፣ ዐይኖችዋ እንባ አቀረሩ ። አሳቦችዋን በቃላት ለመግለጽ ብትችል ኖሮ ፣ እንዲህ ባለች ነበር ፤ ከብዙ ዓመታት በፊት የሰውን ልጅ ለመገልበጥ በተነሣው በት ጊዜ ዐልመውት የነበረው ይኸን አልነበረም ። አሮጌው ሚጀር ለሽፍትነቱ የማነሣሻ ንግግር ባደረገላቸው ዕለት ማታ ፣ ተመኝተውት የነበረው ይኸን መሳዮቹን የፍርሀትና የእልቂት ትርኢቶችን አልነበረም ። እርሷ ራስዋ ስለ መጪው ጊዜ የነበራት ሥዕል ቢኖር ፣ ከረሀብና ካለንጋ ነጻ የሆነ ፣ ሁሉም እኩል የሆኑበት ፣ እያንዳንዱ እንደ ችሎታው የሚሠራበት ፤ በሚጀር ንግግር ምሽት እርሷ ራስዋ የባዘኑትን ዳክዬዎች በፊት እግሮችዋ እንደ መከተችላቸው ሁሉ ፣ ጉልበተኛው ለደካማው መከታ የሚሆንበት የእንሰሳት ማኅበር ነበር ። በምትኩ ፣ ለምን እንደሆነ ባታውቀውም ማንም አሳቡን ለመግለጽ ከማይችልበት ጊዜ ፣ አውራዎች የሆኑ ፣ ሲያጓሩ የሚያስፈሩ ውሾች በያለበት የሚዘዋወሩበት ጊዜና የሚዘገንኑ ወንጀሎቻቸውን ዘክዝከው ከተናዘዙ በኋላ ፣ ጓዶች ተዘነጣጥለው ከሚጣሉበት ጊዜ ደርሰዋል ። የሽፍትነትም ሆነ የትእዛዝ መጣስ አሳብ አልነበራትም ። ይህም ሁሉ ሆኖ ፣ በጆንስ ጊዜ ከነበረው ኑሮዎቸው በጣም የተሻለ እንደሆነ ታውቃለች ። ደግሞም ፣ ከሌላው ሁሉ አስቀድሞ የሰው ልጆች መመለስ ሁኔታ መከላከል ያስፈልጋል ። የመጣው ቢመጣ በታማኝነትዋ ጸንታ ፣ በበለጠ ትጋት በመሥራት ፣ የሚሰጣትን ትእዛዞች እየፈጸመችና የናፖሌዎንን መሪነት ተቀብላ ትቆያለች ። ግን ግና ፣ እርሷም ሆነች ሌሎቹ እንሰሳት ሁሉ የተመኙትና የደከሙት ለዚህ አልነበረም ።

የነፋስ ወፍጮውን የሠሩትና ከጆንስ ጥይቶች ጋራ የተጋፈጡት ለዚህ አልነበረም ። ምንም እንኳን አሳብዋን የምትገልጽባቸው ቃላት ቢያጥራት ፣ አሳቦችዋ ይኸን መሳይ ነበሩ ።

በመጨረሻም ፡ ልታገኛቸው ለተሳናት ግልጽ ይህ ማካካሻ ቢሆንልኝ በሚል ስሜት «የእንግሊዝ እንሰሳት ሆይ» የተሠኘውን መዝሙር መዘመር ጀመረች ። በዙሪያዋ ተኝተው የነበሩት ሌሎች እንሰሳትም አብረዋት በመዘመር ፡ ሦስት ጊዜ ደጋግመው በጣም ጥዑም አድርገው ፡ ግን በዝግታና በሀዘን ስሜት ፡ ከዚያ በፊት ዘምረውት በማያውቁት ሁኔታ ዘመሩት ።

ልክ ሦስተኛውን ጊዜ ዘምረው እንደ ጨረሱ ፡ እስኩዊለር እንደ ብርቱ ጉዳይ ሊነግራቸው እንደመጣ በሚመስል ሁኔታ ፡ በሁለት ወሾች ታጅቦ ፡ ቀረባቸው ። ጓድ ናፖሌዎን ባወጡት ልዩ ድንጋጌ ፤ «የእንግሊዝ እንሰሳት ሆይ» የተሠኘው መዝሙር የተሠረዘ መሆኑን አስታወቃቸው ። ካሁን ወዲያ ይህን መዝሙር መዘመር ተከልክሏል ።

እንሰሳቱ ተደነቁ ።

«ለምን ?» ጠየቀ ሙርየል ።

«ከእንግዲህ ወዲያ የሚያስፈልግ አይደለም ፡ ጓደኞች» አለ እስኩዊለር ፤ ፍርጥም ብሎ ። «የእንግሊዝ እንሰሳት ሆይ» የተሠኘው መዝሙር የሽፍትነቱ ወቅት መዝሙር ነበር ። አሁን ግን ሽፍትነቱም ተፈጽሟል ። ዛሬ በከሀዲዎች ላይ የተወሰደው የቅጣት ርምጃ የመጨረሻው ድርጊት ነው ። የውጭውም ሆነ የውስጥ ጠላት ተሸንፎዋል ። ወደፊት በሚመጡት ቀናት የተሻለ ማኅበር እንዲኖር የነበረንን ናፍቆት «የእንግሊዝ እንሰሳት ሆይ» በተሠኘው መዝሙር ገልጸናል ። ግን ያ ማኅበር አሁን ተቋቁሟል ። ይህ መዝሙር ከእንግዲህ ወዲያ እንዳችም ዓላማ የሌለው መሆኑ ገልጽ ነው ።»

ምንም እንኳን ፍርሀት ዐድሮባቸው የነበሩ ቢሆንም ፡ አንዳንዶቹ እንሰሳት ምናልባት ተቃውሞዎቻቸውን ባሰሙ ነበር ። ግን ፡ በዚህ ወቅት ፡ በጎቹ ያን የተለመደውን «አራት እግሮች ጥሩ ፤ ሁለት እግሮች መጥፎ» የሚለውን ጨካኝታቸውን ጀመሩና ፡ ለብዙ ደቂቃዎች ባለሚቋረጣቸው ክርክሩ እንዲያበቃ አደረገው ።

ስለዚህ ፡ ከዚያ በኋላ ፡ «የእንግሊዝ እንሰሳት ሆይ» የተሠኘው መዝሙር ተሰምቶ አያውቅም ።

በዚያ ፈንታ ሚኒሙስ የተባለው ባለቅኔ ፣ ሌላ መዝሙር አውጥቶ ነበር ፤ ይኸውም እንዲህ ሲል ይጀምራል ፤

«የእንሰሳት ዕርሻ ፣ የእንሰሳት ዕርሻችን ፤

«ጉዳት ላይደርስብሽ ይፈሳል ደማችን ፤»

ይኸውም ፣ ከባንዲራው መስቀል ሥርዓት በኋላ ፣ በየእሑድ ጠዋት ይዘመር ነበር ። ነገር ግን ፣ ቃላቱም ሆኑ ጣዕመ ዜማው «የእንግሊዝ ንሰሳት ሆይ» እንደ ተሠኘው መዝሙር ለእንሰሳቱ የሚጥም ሆኖ አልተገኘም ።

ስ ም ን ት

ከጥቂት ቀናት በኋላ ፣ የሞት ርምጃው አሳድሮባቸው የነበረው የፍርሀት ስሜት ጋብ ባለ ጊዜ ፣ «ማንኛውም እንሰሳ ማንኛውንም ሌላ እንሰሳ መግደል የለበትም» የሚል ድንጋጌ በሰባቱ ትእዛዛት ፣ በስድስተኛው ቁጥር መኖሩን ከእንሰሳቱ አንዳንዶቹ አስታውሱ ፤ ወይም የሚያስታውሱ መሰላቸው ። ምንም እንኳን በዐሳማዎቹ ፣ ወይም በውሾቹ ሬት ሊያነሳው የሚወድ (የሚደፍር) ማንም ያልነበረ ቢሆንም ፣ የተፈጸመው የግድያ ተግባር ከዚህ ጋር የሚጣጣም መስሎ አልታያቸውም ። ስድስተኛውን ትእዛዝ ቤንጃሚን እንዲያነብላት ክሎቨር ብትጠይቀው ፣ ቤንጃሚን እንደተለመደው ፣ በእንደዚህ ያሉት ጉዳዮች ውስጥ ጥልቅ ማለት የማይወድ መሆኑን ስለገለጸላት ፣ ሙርያልን ፈለገችና ሙርያል ስድስተኛውን ትእዛዝ አነበበላት ። እንዲህ ይላል ፣ «ማንኛውም እንሰሳ ማንኛውንም ሌላ እንሰሳ መግደል የለበትም—ያል ምክንያት» እንዴት እንደ ሆነ እንጂ እንጂ የመጨረሻዎቹ ሁለት ቃላት ከእንሰሳቱ አእምሮ ጠፍቷል ። ግን አሁን ፣ ትእዛዙ ለሌላው ተረዳ ፣ ምክንያቱም ፣ ከእስኖቦል ጋር ዐድመው የነበሩትን ከሀዲዎች ለመግደል በቂ ምክንያት እንደ ነበረ ግልጽ ነውና ነው ።

በዓመቱ ውስጥ በሙሉ ፣ እንሰሳቱ ባለፈው ዓመት ከሠሩት በበለጠ ድካም ጥረው ሠርተዋል ። ከቀድሞው እጥፍ ውጭ

ረት የነበራቸውን የነፋስ ወፍሎውን ግንቦች መልሶ ለመሥራትና በተወሰነው ጊዜ ውስጥ ለመጨረስ — ከመደበኛው የርሻ ሥራ ጭምር — ከባድና አስደናቂ ሥራ ነበር ። አንዳንድ ጊዜ ለእንስሳቱ እንደ መሰላቸው ፣ ከጀንስ ጊዜም ለበለጠ ሰዓቶች የሚሠሩ መሆናቸውና የሚያገኙትም ምግብ ከዚያን ጊዜ የተሻለ እንዳልነበረ ነው ። በየእሑድ ጠዋት ፣ እስኩዊለር እንድ ረዥም ዝርዝር የተጻፈበትን ወረቀት በኩቴው ረገጠ ይዞ ፣ እያንዳንዱ ዓይነት የምግብ እህል ምርት ፣ በሁለት መቶ ከመቶ ፣ በሦስት መቶ ከመቶ ፣ ወይም እንደ ነገሩ ሁኔታ ፣ ባምስት መቶ ከመቶ እጅ ያደገ መሆኑን ያነብላቸዋል ። እንስሳቱ የማያምኑበት አንዳችም ምክንያት አልነበራቸውም ፣ በተለይም ፣ ከሽፍትነቱ በፊት የነበሩት ሁኔታዎች እንዴት እንደ ነበሩ በጣም ግልጽ ሆኖ ስለማይታወሳቸው ነበር ። የሆነ ሆኖ ፣ የቁጥሮቹ ጋጋታ ቀርቶ የበለጠ ምግብ ቢያገኙ እንደሚሻሻላቸው ተረድተውታል ።

ባሁኑ ጊዜ ትእዛዞቹ ሁሉ የሚተላለፉት በእስኩዊለር ፣ ወይም ካሳማዎቹ ባንዱ አማካይነት ሆነዋል ። ናፖሌዎን ራሱ ባሥራ አምስት ቀኖች ውስጥ ካንድ ጊዜ በላይ በአደባባይ የማይታይበት ወቅት ነበር ። ብቅ በሚልበትም ጊዜ የሚከተሉት አጃቢዎቹ ውሾቹ ብቻ አልነበሩም ፣ ፊት ፊቱ የሚጓዝና ፣ ናፖሌዎን ንግግር ከማድረጉ በፊት ኩኩሉ—ኩ ፣ በማለት እንደ አንድ ጥሩምበኛ የሚያገለግል አንድ ጥቁር አውራ ዶር ነበር ።

በመኖሪያ ቤቱም ውስጥ ቢሆን ፣ ናፖሌዎን የሚኖረው ከሌሎቹ በተለየ አፖርታማዎች ውስጥ ነው ይባላል ። ምግቡንም የሚበላው በሁለት ውሾች አሳላፊነት ሲሆን ፣ የሚበላበት እንድ «ክራውን ደርቢ» የሚባል ከባለ መስታወቱ የምግብ ቤት ቁም ሣጥን ውስጥ የተገኘ ልዩ ሰሐን ነበረው ። ደግሞም እንደ ተነገረው ፣ በሌሎቹ ሁለት የክብረ በዓሎች ቀን ብቻ ሳይሆን ፣ ጠመንጃው በየዓመቱ ለናፖሌዎን የልደት ቀንም እንዲተኮስ መግለጫ ተሰጥቷል ።

ባሁኑ ጊዜ ፣ ናፖሌዎን የሚጠራው በስሙ ብቻ መሆኑ ቀርቷል ፣ ምን ጊዜም እርሱ የሚጠቀሰው ፣ የሥነ ሥርዓትን መንገድ በተከተለ ፣ «መሪያችን ፣ ጎድ ናፖሌዎን» በማለት ነው ። ዐሳማዎቹ ደግሞ ለእርሱ የሚያወጡበት ስም ፣ «የእንስሳት ሁሉ

አባት ፡ የሰው ዘር አስደንጋጭ» እና የመሳሰሉትን የማዕረግ ስሞች ነው ። በንግግሮቹ ወቅት ፡ እስኩዊለር ስለ ናፖሌዎን ብል ገነት ፡ ስለ እርሱ ልበ ፋገፋገነትና በየትም ቦታ ለሚገኙት እንሰሳት ሁሉ ፡ በተለይም በሌሎቹ ዕርሻ ተቋሞች ውስጥ ፡ በድንቁርናና በባርነት ለሚኖሩት ያልታደሉት እንሰሳት ሳይቀር ስላለው ፍቅር ባነሣ ቁጥር ፡ እንባው በጉንጮቹ ላይ ሲኩል ይታያል ። ማንኛውንም መልካም ውጤትና መልካም ዕድል ሁሉ ናፖሌዎን እንዳስገኘው መቁጠር የተለመደ ሆኖታል ። አንድዋ ዶሮ ለሌላዋ ፡ «በመሪያችን ፡ በጓድ ናፖሌዎን አመራር በስድስት ቀኖች ውስጥ አምስት እንቁላሎችን ለመውለድ በቃሁ» ፤ ብላ ስትናገር ብዙ ጊዜ ይሰማል ፤ ወይም ሁለት ላሞች የኩሬውን ውኃ እየጠጡ ሲደሰቱ ሳሉ ፤ «የጓድ ናፖሌዎን አመራር ምስጋና ይገባውና ፡ ይህ ውኃ ምንኛ ይጣፍጣል ፤» ብለው ይደነ ቃሉ ። ከዚህ ቀጥሎ እንደሚነበበው ፡ «ጓድ ናፖሌዎን» በሚል አርእስት ፡ ከሚኒሙስ የተደረሰው ግጥም ፡ በዕርሻው ውስጥ የነበረውን ስሜት ባጠቃላይ የሚገልጽ ነው ፤

ያባት አልባዎች ወዳጅ ሆይ ፤
 የደስታችን ምንጭ ሆይ ፤
 የማዕዳችን ጌታ ሆይ ፤
 እንደ እሳት ነፍሴ ትግል የለም ወይ!
 ገራምና አዛኞች ዐይኖችህ ሲታይ!
 እንደምታበራ ብሩህዋ ፀሐይ!
 አ ፡ ጓድ ናፖሌዎን ሆይ ፤
 እኛ ፍጡሮችህ የምንወደውን ፤
 በቀን ሁለተዜ ሞልተን ሆዳችንን ፤
 እንመገባለን በጣም ተደስተን ፤
 ንጹህ ገለባ ላይ እንተኛለን ዐርፈን ።

ትንሹ ትልቁ እንሰሳት በሙሉ ፤
 በጋጣቸው ገብተው በሰላም ያርፋሉ ፤
 ጥበቃህ ለሁሉም ይዳረስ የለም ወይ ፤
 አ ፡ ጓድ መሪያችን ናፖሌዎን ሆይ ፤

ግልገል በነበረኝ ገና የሚጠባ ጡት ፤
 በጨቅላነት ጊዜው ከማደጉ በፊት ፤

ታማኝ ላንተ እንዲሆን እኔ ባስተማርሁት ፤
አፋንም ሲፈታ እንዲል ባሠኘሁት ፤
«ንድ ናፖሌዎን» ፤

ይህን ግጥም ናፖሌዎን አጸደቀውና ከሰባቱ ትእዛዛት ትይዩ ባለው ፣ በትልቁ መጋዘን መጨረሻው ግድግዳ ላይ እንዲጻፍ አደረገ ። ከበላዩ ፣ እስከ-ዊለር በነጭ ቀለም የሣለው የናፖሌዎን ምስል ተሰቀለ ።

በዚሁም መካከል ፣ በዊምፐር ወኪልነት ናፖሌዎን ፣ ከፍሬ ድሪክና ኮፒልኪንግተን ጋራ ፣ የተወሳሰቡ ድርድሮችን እያደረገ ነበር ። የሣንቃዎቹ ክምር ገና አልተሸጠም ። ከሁለቱ ይበልጥ ጉጉት ያደረገበት ፍሬድሪክ ነው ፤ ነገር ግን ፣ ተገቢውን ዋጋ አልሰጥ አለ ። በዚሁ ጊዜም ፣ የነፋስ ወፍጮው መሠራት አስቆጧል ቅናት አሳድሮበት ስለነበረ ፣ ፍሬዲሪክና የእርሱ ሠራተኞች የእንሰሳት ዕርሻን አጥቅተው የነፋስ ወፍጮውን ግንብ ለማፈራረስ እንደሚሆኑ አዲስ ጭምጭምታ ተሰማ ። እስኖ በል አሁንም በፒንቸልልድ ዕርሻ እንዳደባ መኖሩ ይታወቃል ። በበጋው ወራት አጋማሽ ላይ ፣ ሦስት ዶሮዎች ቀርበው ፣ በእስኖ በል አነሣሽነት ፣ ናፖሌዎንን ለመግደል መሸመቃቸውን ተናዝዘዋል የሚል ወሬ ስለሰሙ እንሰሳቱ ደነገጡ ። ወዲያው ዶሮዎቹ በሞት ተቀጡና ፣ ለናፖሌዎን ደኅንነት ተጨማሪ የጥንቃቄ ርምጃዎች እንዲወሰዱ ተደረገ ። ሌሊት ሌሊት አራት ወሾች ባልጋው ዙሪያ ፣ በየጠርዙ አንዳንድ ዘብ እንዲቆሙ ተደረገ ። ምግቡን ሁሉ ከመብላቱ አስቀድሞ ፣ ተመርዞ እንዳይሆን ለማረጋገጥ ፣ አንዲት ፒንኬይ የምትባል ልጅግር ዐሣማ እንድትቀምስ ታዘዘችለት ።

በዚያው ሰዎን ገደማ ፣ ናፖሌዎን የሣንቃውን ክምችት ለሚሰተር ፒልኪንግተን ሊሸጥ የተሰማማ መሆኑ ተወራ ፤ ደግሞም በእንሰሳት ዕርሻና በድክስውድ መካከል አንዳንድ ምርቶችን ለመለዋወጥ አንድ ቋሚ ስምምነት ጭምር ሊያደርግ ነው ። በናፖሌዎንና በፒልኪንግተን መካከል የነበሩት ግንኙነቶች ይካኼዱ የነበሩት በዊምፐር አማካይነት ቢሆንም ፣ ባሁኑ ጊዜ ወደ ወዳጅነት የተቃረቡ ነበሩ ። እንሰሳቱ ፒልኪንግተንን በሰው ልጅነቱ አያምኑትም ነበር ፤ ነገር ግን ፣ ይፈሩትና ይጠ

ሉት ከነበረው ከፍሬዲሪክ እጅግ አብልጠው ይመርጡታል ። የበጋው ወራት እየተገባደደና የነፋስ ወፍጮውም ሥራ እየተጠናቀቀ ሲኼድ ፣ በቅርብ ጊዜ ውስጥ እንድ የጥቃት ጦርነት እንደሚካኼድባቸው የተነዛው ወሬ እየተባባሰ መጣ ።

ፍሬድሪክ ፡ ሁሉም ጠመንጃ የያዙ ፣ ሀያ ሰዎችን አስከትሎ ሊመጣባቸው እንደሚያስብና ፣ የእንሰሳትን ዕርሻ ባለቤትነት ሰነድ በእጁ ካገባ በኋላ ፣ እንዳችም ጥያቄ እንዳይቀርብበት ፣ ለዳኞቹና ለፖሊስ ገና ድሮ ጉቦ የሰጠ መሆኑ ተወራ ። ከዚህም በላይ ፣ ፍሬዲሪክ በራሱ እንሰሳት ላይ ስለሚፈጸማቸው የጭካኔ ተግባሮች በጣም የሚያስደነግጡ ታሪኮች ከፒንቸሬልድ በኩል ተነዙ ። እንድ ያረጀ ፈረስ ገርፎ ገደለ ፤ ላሞቹን በችጋር ገደለ ፤ እንዲን ውሻ እቶን ውስጥ ጥሎ ገደለ ፤ በጥፍርቻቸው ላይ የም ላጭ ስብርባሪዎችን አሥሮ ፣ አውራ ዶርዎችን በማናከስ ግታ ግታ ራሱን ያስደስታል ። በጓዶቻቸው ላይ እነዚህ ነገሮች መፈጸማቸውን ሲሰሙ ፣ የፒንቸሬልድን ዕርሻ ለመውጋትና የሰው ልጆችን አባረው እንሰሳቱን ነጻ ለመውጣት እንዲፈቅድ ላቸው ይጮኻሉ ። እስኩዊለር ግን ከችኩልነት ተግባሮች እን ዲቆጠቡና በጓድ ናፖሌዎን የጦር ስልት ላይ እምነታቸውን እንዲጥሉ ይመክራቸዋል ።

ቢሆንም ፣ በፍሬዲሪክ ላይ የነበራቸው ጥላቻ እየተባባሰ ኼደ ። እንድ እሑድ ዕለት ጠዋት ፣ ናፖሌዎን በመጋዘኑ ዐዳራሽ ውስጥ ተገኘና የሳንቃውን ክምችት ለፍሬዲሪክ ለመሸጥ አን ዳችም ጊዜ እንዳላሰበ ገለጸ ፤ «እንደ እርሱ ካሉት ጠማማዎች ጋራ የንግድ ውለታ መዋዋል ኑብርን እንደማዋረድ የሚቆጠር ነው ።» አለ ። ስካሁንም ገና የሽፍትነቱን ወሬ በማሠራጨት ላይ ይሰማሩ የነበሩት ርግቦች ፎክስውድ ውስጥ የትም ቦታ እግራቸው እንዳያርፍ ተከለከሉ ፤ ደግሞም «ሞት ለሰው ዘር» የሚለውን የቀድሞውን መፈክር ትተው ፣ «ሞት ለፍሬዲሪክ» በሚል እንዲተኩት ታዘዙ ። በበጋ ወራት ማለቂያ ሰሞን ፣ ደግሞ ሌላ የእስኖቦል ተንኮል ድርጊት ተጋለጠ ። የስንዴው ሰብል በአረም ተዋጠና ፣ በስንዴው ዘር ውስጥ እስኖቦል ፣ በተ ለመደው የሌሊት ዙሪቶቹ ባንዱ ቀን ፣ ያረም ዘር ደባልቆበት ተገኘ ።

የሚራውም ምስጢር ተካፋይ ሆኖ የነበረው አንድ አውራ ዳክዬ ፣ ጥፋቱን ለእስኩዊለር ተናዞ ፣ ወዲያው መርዛም የእን

ጆሪ ፍሬዎች ውጦ ራሱን ገደለ = እስኖቦል መቼም መች «የእን ሰላ ጀግና፣ አንደኛ ደረጃ» ኒሻን፣ — እስከዚያን ጊዜ ድረስ ያምኑ እንደ ነበረው — ተሸልሞ እንደሚያውቅ ጭምር ለእን ሰላቱ አሁን ተገለጸላቸው = ይህ፣ ከከብት በረት ጦርነት በጳላ፣ ባንድ ወቅት እስኖቦል ራሱ የነገው አፈ ታሪክ ብቻ ነው። እንኳን ኒሻን ሊሸለም ቀርቶ፣ እንዲያውም በጦርነቱ ላይ ሰላ ሳየው የፈሪነት ተግባር ወቀሳ ደርሶበታል = አሁንም እንደ ገና፣ አንዳንዶቹ እንሰሳት ይኸን ነገር የሰሙት በመደናገር ሰሜት ነበር፤ ነገር ግን፣ እስከ-ዊለር ትዝታዎቻቸው የተሳሳቱ መሆናቸውን በቶሎ ሊያሳምናቸው ቻለ።

በመጨረሻ ወራት፣ አስገራሚ በሆነና እጅግ በሚያደክም ጥረት - ምክንያቱም የሰብል ስብሰባውም ሥራ በዚህ ወቅት፣ ባንድ ሰሞን መፈጸም ስለ ነበረበት — የነፋስ ወፍጮው ግን ባታ ሥራ አለቀ = የመኪናው ዕቃዎች ገና መገጠም ስለ ነበረ ባቸው፣ ስለ ግዢያቸው የሚደራደረው ዊምፐር ነበር፤ የግንቡ ሥራ ግን ተጠናቅቋል = ግንኛውንም ችግር ሁሉ ተቋቋመው፣ ምንም እንኳን ልምድ ባይኖራቸው፣ በጳላቀር መሣሪያዎች ተጠቅመው፣ መጥፎ ዕድልና የእስኖቦልንም የተንኮል ደባዎችን አሸንፈው፣ ሥራው ልክ በተወሰነው ቀን አለቀ፤ በድካም ዝለው፣ ግን ልባቸው በኩራት ተሞልቶ፣ ከመጀመሪያው ግን ባታም ለእነርሱ ዓይን ይበልጥ ውብ መስሎ በሚታየው በተደናቂው ሥራቸው ዙሪያ እንሰሳቱ ደጋግመው ዞሩ። ከዚህም በላይ፣ የግንቡ ውፍረት የቀድሞውን እጥፍ ያክላል። አሁን ስፈንጂ ካልሆነ በስተቀር ሌላ ምንም ሊያፈርሰው አይችልም = ሥራው የቱን ያህል እንዳደከማቸው፣ ምን ምን ተስፋ አስቆራጭ ሁኔታዎችን አሸንፈው እንዳለፉ ሲያስታውሱ፣ ደግሞም፣ የነፋስ መዘውሮቹ በሚዞሩበትና ዲናሞዎቹ በሚውሩበት ጊዜ በኑሮዎቸው ላይ የቱን ያህል ታላቅ ልዩነት እንደሚፈጠር ሲያስቡ ይኸን ሁሉ ሲያስቡ፣ ድካሙ ከላያቸው ላይ ተገፈፈና የድል አድራጊነት ጩኸት እያሰሙ በግንቡ ዙሪያ ፈነጨ። ፍፖሎዎንም ራሱ በውሾቹና ባውራ ዶሮው ታጅቦ የተጠናቀቀውን ሥራ ሊገቡበኝ ወረደ = እንሰሳቱ ስላሳዩት መልካም የሥራ ውጤት በራሱ ስም ምሥራች አቀረበላቸውና የነፋሱ ወፍጮ « ፍፖሎዎን ወፍጮ » ተብሎ እንዲሰየም አስታወቃቸው።

ከሁለቱ ቀን በኋላ ፡ እንሰሳቱ ለልዩ ስብሰባ ወደ መጋዘኑ አዳራሽ ተጠሩ ። የሣንቃውን ክምችት ለፍሬዲሪክ የሸጠው መሆኑን ናፖሌዎን ባስታወቃቸው ጊዜ ፡ በድንጋጤ ከው ብለው ቀሩ ። ነገ የፍሬድሪክ ዕቃ መጫኛ ጋሪዎች መጥተው እየጫኑ ማጋዝ ይጀምራሉ ። ከፐራሊንግተን ጋር የወዳጅነት ግንኙነት የመሠረተ ያስመስል በነበረበት ጊዜ ሁሉ ፡ ናፖሌዎን ውስጥ ውስጡን ከፍሬድሪክ ጋር ምስጢራዊ ስምምነት ሲያደርግ ቆይቷል ።

ከፍክሰውድ ጋር የነበሩት ግንኙነቶች ሁሉ ተቋረጡ ፤ የስድብ መልእክቶች ለፐራሊንግተን ተላኩ ። ርግቦቹ ወደ ፒንችሬልድ ዕርሻ መኪዳቸውን እንዲያቋርጡና «ሞት ለፍሬድሪክ» የሚለውን መፈክር «ሞት ለፐራሊንግተን» በሚል መፈክር እንዲለው ጉ ተነገራቸው ። በዚህ ጊዜ ፡ በቅርብ ጊዜ ውስጥ የእንሰሳትን ዕርሻ ለመውጋት ጦርነት ይነሣል ተብሎ የተወራው ወሬ ፈጽሞ ሐሰት መሆኑንና ፡ ፍሬድሪክ በራሱ እንሰሳት ላይ ይፈጽማል የተባለው ወሬ እጅግ የተጋነነ መሆኑን ፡ ናፖሌዎን ለእንሰሳቱ አረጋገጠላቸው ። ምናልባት እነዚህ ሁሉ ወራሪዎች የመነጨት ከእስኖራና ከርሱ ወኪሎች ሳይሆን አይቀርም ። ስለዚህ አሁን እንደተገለጸው ፡ እስኖራ ለካ ተደብቆ የሚኖረው በፒንችሬልድ ዕርሻ ክልል አልነበረም ፤ እንዲያውም በመሠረቱ ፡ በሕይወቱ እዚያ ደርሶ አያውቅም ፤ እርሱ የሚኖረው እንደሚነገረው እጅግ በመንደላቀቅ ፡ በፍክሰውድ ነው ፤ ደግሞም እንደ እውነቱ ከሆነ ፡ ካለፉት ብዙ ዓመታት ጀምሮ የፐራሊንግተን ተጠቀሪ ነበር ።

ዐሳማዎቹ በናፖሌዎን ብልጠት እጅግ ታላቅ የደስታ ስሜት ዐደረባቸው ። «ከፐራሊንግተን ጋራ የተወዳጀ እስመስሎ ፡ ፍሬድሪክ ዋጋውን በሃያ ፓውንድ ከፍ እንዲያደርግ አስገድዶታል ።» አለ እስኩዊለር ፤ «ማንንም ፡ ፍሬድሪክንም ቢሆን የማያምን መሆኑን ባስመሰከረ ጊዜ ነው ። ፍሬድሪክ ዋጋውን ሊከፍል የፈለገው ፡ እንድ ብጣሽ ወረቀት በሚመስል ፡ ችክ በሚባል የተስፋ ስነድ ብጤ ነበር ። ናፖሌዎን ግን አልተበለጠለትም ። ዋጋው ፡ በባለ እምስት ፓውንድ ናቶች ፡ ሣንቃዎቹን ከማስረከቡ በፊት ፡ በቅድሚያ እንዲከፈል ጠየቀ ። ፍሬድሪክ በቅድሚያ

ከፍሏል ፤ ገንዘቡም ለነፋስ ወፍሮው የሚያስፈልጉትን የመ ኪና ዕቃዎች ለመግዛት የሚበቃ ያህል ነው ።»

በዚህ መኸከል ፣ ሣንቃው በጋሪ በጥድሬያ እየተጋዘ ነበር ። ሣንቃው በሙሉ ተግዘ ከተወሰደ በኋላ ፣ የፍሬድሪክ ባንክ ናቶችን እንሰሳቱ እንዲያዩ ሌላ ልዩ ስብሰባ በመጋዘኑ ዐዳራሽ ውስጥ ተካኬደ ።

ፊቱ በደስታ ፈክቶና ፣ ሁለቱንም ኒሻኖቹን ደረቱ ላይ አንጠልጥሎ ፣ በመድረኩ ላይ ከተነጠፈው የሣር ጉዝጓዝ ላይ ናፖሌዎን ጉብ ብሏል ፤ ከመኖሪያው ቤት ፣ ወጥ ቤት ውስጥ በተገኘው አንድ የሸክላ ሰሐን ላይ ገንዘቡ ተከምሮ ካንድ ጉን በኩል ተቀምጥዋል ። እንሰሳቱ አንድ ባንድ ተሰልፈው ባይኖ ችው ሙሉ እያዩት ዐለፉ ፤ በክሰር ደግሞ እፍንጫውን አስጠ ግቶ ናቶቹን እንደማሽተት ሲል ፣ እነኝ ስስ ነጫጭ ነገሮች በ ትንፋሹ ተርገብግበው ተንኩሻኩሹ (ኩሽታ እሰሙ) ።

ከሦስት ቀናት በኋላ ፣ አንድ በጣም አስደንጋጭ ትርምስ ተፈጠረ ። ዊምፐር ፣ ፊቱ ከልክ በላይ ገርጥቶ ፣ በብስክሌቱ እየበረረ መንገዱን ዐልፎ መጣ ፤ ብስክሌቱን ግቢው ውስጥ አሽቀንጥሮ ጥሎ ፣ በቀጥታ ወደ መኖሪያው ቤት ውስጥ ተንደር ድሮ ገባ ። ከዚያ ቀጥሎ ፣ ከናፖሌዎን አፓርታማ ውስጥ በንዴት የማንራት ድምፅ ተሰማ ። ስለደረሰው ሁኔታ ፣ ወሬው እንደ ሰደድ እሳት ባንድ አፍታ በዕርሻው ክልል ውስጥ ተሠራጫ ። የባንክ ናቶቹ ሕገ ወጥ ገንዘቦች ናቸው ፤ ፍሬድሪክ ሣንቃዎቹን በብላሽ (ያለ ዋጋ) ወሰደ ፤ ናፖሌዎን ወዲያው እንሰሳቱ እንዲ ሰበሰቡ አስጠራቸውና ፣ ቁጣ በተሞላበት አስደንጋጭ ጩኸት በፍሬድሪክ ላይ የሞት ቅጣት ፍርድ ወሰነ ። «ፍሬድሪክ ከተያዘ በኋላ ፣ ከነነፍሱ መቀቀል አለበት ፤» አለ ። በዚህ ጊዜ ፣ ከዚህ የክህደት ተግባር በኋላ ፣ የባሰ ነገር የሚመጣ መሆኑን አስጠነ ቀቃቸው ። ፍሬድሪክና ጭፍሮቹ በማንኛውም ወቅት ፣ ከብዙ ጊዜ ጀምሮ ይጠበቅ የነበረውን የጥቃት ርምጃ ሊወስዱባቸው ይችላሉ ። ወደ ዕርሻው ክልል በሚያስገቡት በሮች ሁሉ ዘቦች ተመደቡ ። በተጨማሪም ፤ ከፖልኪንግተን ጋራ ጥሩ ግንኙነት ችን መልሶ ለመመሥረት ያሰችል ይሆናል ተብሎ የተገመተ ፣ አስታራቂ መልእክት ይዘው አራት ርግቦች ወደ ፎክሰውድ ተላኩ ።

ልክ በግግሥቱ አጥቂው ጦር መጣ ። ፍሬደሪክና ጭፍሮቹ ገና ድሮ ባለ አምስት ብረት በሩን ዘልቀው የገቡ መሆናቸውን የወሰን ጥበቃ ዘቦች ገሥግሠው መጥተው ዜናውን በተናገሩበት ወቅት ፣ እንሰሳቱ ቁርስ ላይ ነበሩ ። እንሰሳቱ በድፍረት ተነሥተው ሊገጥሙዋቸው ሺዱ፤ ነገር ግን ፤ ይህ ጦርነት ፣ በከብት በረት ጦርነት ጊዜ እንዳገኙት ቀላል ድል የሚያስገኝ አልነበረም።

የመጡት አሥራ አምስት ሰዎች ሲሆኑ ፣ ከእነርሱም መካከል ስድስቱ ያህል ጠመንጃ የያዙ ነበሩና ፣ አንድ አምሳ ያርድ እንደቀረቡ ተኩስ ከፈቱባቸው ። እንሰሳቱ አስደንጋጩን የተኩስ ጨኸትና የጥይቶቹን እርሳስ ንድፊያ ለመቋቋም ስላልቻሉ ፣ ምንም እንኳን ናፖሌዎንና ቦክሰር ሊያደፋፍሯቸው የሞከሩ ቢሆንም ፣ በፍጥነት ወደ ኋላ ተመልሰው ተባረሩ ። ከፊሎቶ ቆስለዋል ። በዕርሻው ግቢ ውስጥ ከነበሩት ቤቶች ውስጥ ተሸሽገው በየሽንቁር ጭላንጭሎች ወደ ውጭ ይሰልሉ ጀመር ። መላው የግጦቹ መሬት ፣ የነፋስ ወፍጮውም ሳይቀር ፣ በጠላት እጅ ወድቋል ። ለጊዜው ናፖሌዎንም ጭምር ግራ የተጋባ መሰለ። አንዳችም ቃል ሳይተነፍስ ፣ ጭራውን ወደ ላይ ገትሮ እያወዛ ወዘ ፣ ላይና ታች ተንጉራደደ ። ዕዝን ያሉ እይታዎቹ ወደ ፎክስውድ አቅጣጫ ይወረወራሉ ። ፒልኪንግተንና ጭፍሮቹ ቢረዱዋቸው ኖሮ ፣ እስካሁን የዛሬው ቀን ድል በተገኘ ነበር ። ነገር ግን በዚህ ወቅት ፣ ትናንት ተልከው የነበሩት አራት ርግቦች ተመልሰው መጡ ፣ ከእነርሱም አንዱዋ ፣ ከፒልኪንግተን የተላከ እንድ ቁራጭ ወረቀት ይዛለች ። በወረቀቱ ላይ በእርሳስ የተጻፈ እንዲህ የሚሉ ቃላት ነበሩ ፤ «የጋህን አገኘህ ።»

ወዲያውም ፍሬደሪክና ጭፍሮቹ በነፋስ ወፍጮው ግንብ ዙሪያ ቆመው ነበር ። እንሰሳቱ ተመለከትዋቸውና በሀዘን ስሜት ተንሾካሸኩ ። ከሰዎቹ መካከል ሁለቱ ድጅኖና መዶሻ ይዘው ቀረቡ ። የነፋስ ወፍጮውን ግንብ አፈራርሰው ሊጥሉ ነው ።

«የማይቻል ነው ፤» ብሎ ጮኸ ፣ ናፖሊዎን ። «ግንቡን የሠራነው በወፍራሙ ስለሆነ ፣ እንዲህ በቀላሉ የሚፈርስ አይደለም ። ባንድ ሳምንት ጊዜም ሊያፈርሱት አይችሉም ። አይዘን ንዶች ፤»

ቤንጃሚን ግን የሰዎቹን እንቅስቃሴዎች እትኩሮ ይመለከታል ። ሁለቱ ሰዎች በመደሻና በመራጃ ከግንቡ ሥር በኩል እንድ ሽንቁር እየሰረሰሩ ነው ። ቀስ ብሎና በመደሰት እኳን ሊባል ይቻላል ፤ ቤንጃሚን ለምቦጩን አነቃነቀ ። «መቼ እጣሁት» አለ ። «ምን እየሠሩ እንደሆነ እይታዎችሁም ? ከጥቂት ጊዜ በኋላ ፣ በዚያ ሽንቁር ውስጥ የፈንጂ ዱቄት ሊጨምሩ ነው ።»

እንሰሳቱ በፍርሀት እንደ ተዋጡ ጠበቁ ። ከተሸሽጉባቸው ቤቶች ለመውጣት መሞከር አሁን የሚቻል አልነበረም ። ከጥቂት ደቂቃዎች በኋላ ሰዎቹ ወደያቅጣጫው ሲሮጡ ታዩ ። ከዚያ በኋላ ፣ ገሮ የሚያደነቁር የፍንዳታ ጨሽት አስተጋባ ።

ርግቦቹ ወደ ሰማይ በረሩ ፤ እንሰሳቱም ሁሉ ፣ ከናፖሌዎን በስተቀር ፣ በሆዳቸው ተዘርረው ዐንገታቸውን ቀበሩ ። ተመልሰው በተነሡ ጊዜ ፣ የነፋስ ወፍጮው ግንብ ቆሞበት ከነበረው ቦታ ላይ ከባድ የጥቁር ጭስ ደመና ሲያንገባብብ ተመለከቱ ። ነፋሱ ቀስ በቀስ ወዲያ አገለለው ። የነፋስ ወፍጮው ግንብ ወድሞአል !

ይህን እንደ ተመለከቱ እንሰሳቱ ድፍረታቸው ተመለሰላቸው ። ቅድም ዐድሮባቸው የነበረው የፍርሀትና የተስፋ መቁረጥ መንፈስ በዚህ አሠቃቂና ወራዳ ተግባር ተዋጠ ። ለመበቀል ኃይለኛ ጨሽት እሰሙና ፣ ሌላ ትእዛዝ ሳይጠብቁ ባንድነት ለማጥቃት ወደ ፊት ገሥግሠው ወደ ጠላት አመሩ ። በዚህ ጊዜ ፣ እንደ በረዶ በላያቸው ላይ ይዘንቡ የነበሩትን ጨካኝ የጥይት እርሳሶች ከምንም አልቆጠሩዋቸውም ። ጭካኔ የተሞላ በት መራራ ጦርነት ነበር ። ሰዎቹ እያከታተሉ ሲተኩሱ ቆይተው ፣ እንሰሳቱ በተጠጉዋቸው ጊዜ ፣ በዱላና በከባድ መጫጫያዎቻቸው ይቀጠቅጡዋቸው ጀመር ። እንዲት ላም ፣ ሦስት በጎችና ሁለት ዳክዮዎች ተገደሉ ፤ አብዛኛቸውም ቆሰሉ ። ከደጀን ሆኖ ጦሩን ይመራ የነበረው ናፖሌዎን ሳይቀር ፣ የጅራቱን ጫፍ እንዲት የጥይት እርሳስ ጨርፈዋለች ። ግን ሰዎቹም ቢሆኑ በቦክሰር ኮቴዎች አናታቸውን ተመትተዋል ፤ ሌላው አንዱ ፣ ሆዱ ላይ ባንዲት ላም ቀንድ ተወግቷል ፤ ሌላው ደግሞ ፣ ሱሪውን ሞሊና ብሉቤል ቀዳደውበታል ።

በቁጥጃጦዎች ሥር ተደብቀው ፡ ከሰዎቹ ጋላ ከበባ እንዲያደርጉ ታዘው የነበሩት የናፖሌዎን የክብር ዘብ ፡ ዘጠኙ ውሾች ድንገት ብቅ ብለው ባንሩባቸው ጊዜ ፡ ሰዎቹ ብርክ ያዛቸው የመከበብ አደጋ ሊደርስባቸው እንደሚችል ታያቸው ። ግም ለጫ መንገዱ ከመዘጋቱ በፊት እንዲያመልጡ ፡ ፍሬድሪክ ለሰዎቹ ሮክ እስጠነቀቀና ወዲያው ፡ ያ ፈሪው ጠላት ሁሉ እግሬ አውጭኝ ብሎ ሸሸ ።

እንሰሳቱ እስከ ሚዳው ግርጌ ድረስ አባረሩዋቸውና ፡ በሾኹ አጥር ሥር ለመሹለክ በሚፍጨረጨሩበት ወቅት ፡ የመጨረሻዎቹን እርግጫዎቻቸውን አቀመሱዋቸው ።

ድል አደረጉ ፤ ነገር ግን ደክሟቸዋል ፤ ደማቸውንም ያዘራሉ ። እያነከሱ ዝግ ብለው ወደ ዕርሻቸው ግቢ ተመለሱ ። በዕርሻው ግቢ በየሣሩ ላይ ተረፍርፈው የነበሩትን የጓዶቻቸውን ፊላዎች ሲመለከቱ ፡ እንዳንዶቹ እንባቸውን ሊገቱ አልቻሉም ። የነፋስ ወፍሮው ግንብ ተሠርቶበት ቆሞ ከነበረው ቦታ በደረሱ ጊዜ ፡ በሀዘን ተውጠው ላንዳፍታ በዝምታ ተክዘው ቆሙ ። እዎ ፤ በቦታው የለም ፤ የድካማቸው ፍሬ ሁሉ ወድሟል ግለት ይቻላል ! መሠረቱ ሳይቀር በከፊል ፈራርቧል ። መልሰው ለመሥራት በሚፈልጉበት ጊዜ ፡ እንደ ቀድሞው በወዳደቁት ድንጋዮች ሊጠቀሙ አይችሉም ። በዚህኛው ጊዜ ድንጋዮቹም ጭምር ድራሻቸው ጠፍቶታል ። የፍንዳታው ኃይል ከብዙ ሜትሮች ርቀት አሸቀንጥሮ በታተኖዋቸዋል ። የነፋስ ወፍሮውም ግንብ በዚያ ቦታ ከቶ እንዳልነበረ ሆንዋል ።

ወደ ዕርሻው ግቢ ሲቃረቡ ፡ ባልታወቀ ምክንያት በጦርነቱ ወቅት ጠፍቶ የነበረው እስኩዊለር ፡ ጡብ ጡብ እያለ ወደ እነርሱ በመምጣት ጅራቱን እየቆላ በፈገገታ ቀረባቸው ። ከወደ ዕርሻው ቤቶች አቅጣጫ የእንድ ጠመንጃ ክብረ በዓላዊ ተኩስ ድምፅ ተሰማ ።

«ይህ የምን ተኩስ ነው ?» ሲል ጠየቀ ፡ ቦክሰር ።

«የተቀዳጀነውን ድል ለማክበር ነዋ !» ብሎ ሮክ እስኩዊለር ።

«የምን ድል ?» አለ በክሰር « ጉልበቶቹ ደም እያዘፈ ነበር ፤ እንደ ጫማው ወልቆዋል ኮቴውም ተሰንጥቋል ፤ ደግሞም እንደ ደርዘን ያህል የጥይት እርሳሶች በኋላ እግሮቹ ውስጥ ተሰግ ሰገውበታል ። »

«የምን ድል አልክ ፣ ጓድ ? ጠላትን ከመሬታችን—ከተቀደሰችው የእንሰሳት ዕርሻ—አባረን እስወጥተን የለም እንዴ?»

«ግን እኮ የነፋስ ወፍጮውን ግንብ አፈራርሰውታል ። ሁለት ዓመት ሙሉ የደከምንበትን አውድመውታል !»

«ምን አለበት ? ሌላ የነፋስ ወፍጮ ግንብ እንሠራለን ። ከፈለግንም ስድስት የነፋስ ወፍጮ ግንቦችን እንገነባለን ። በፈጸምነው ታላቅ ድርጊት ልትደሰት ይገባል ፣ ጓድ ። ጠላት ይህ ችግር አሁን ቆመን የምንገኛባትን መሬት ወርሮ ይዘብን ነበር ። አሁን ግን — ለጓድ ናፖሌዎን እመራር ምስጋና ይድረሰውና እያንዳንዷን ስንገዢ መሬታችንን እስመልሰን ይዘናል !»

«እንግዲያውስ ቀድሞም የራሳችን የነበረውን ነዋ ያስመለስነው ?» አለ በክሰር ።

«የእኛ ድል ይኸው ነው» አለ እስኩዊለር ።

እያነከሱ ወደ ግቢያቸው ገቡ ። በቦክሰር የኋላ እግሮች ውስጥ ተሰግሰገው የነበሩት የጥይት እርሳሶች እየቆጠቆጡ ያላምሙታል ። ከመሠረቱ እንሥቶ የነፋስ ወፍጮውን መልሶ የመገንባቱ ሥራ ወደፊት የሚጠብቀው መሆኑ ካሁኑ ታወሰ ውና ፣ መንፈሱን ያጠናክሮ ጀመር ። ነገር ግን ፣ ዕድሜው አሥራ አንድ ዓመት እንደሞላና ከእንግዲህ ወዲያ ጡንቻዎቹ እንደ ቀድሞ ጠንካራዎች እንደማይሆኑ ፣ ለመጀመሪያ ጊዜ ፣ አሁን ትዝእለው ።

ነገር ግን እንስሳቱ አረንጓዴው ባንዲራ ሲውለበለብ ባዩ ጊዜ ፣ ጠመንጃውም እንደገና ሲተኮስ በሰሙ ጊዜ—ባጠቃላይ የተተኮሰው ሰባት ጊዜ ነበር—ደግሞም ናፖሌዎን ለፈጸሙት አኩሪ ተግባር እያመሰገናቸው ያሰማውን ዲስኩር በሰሙ ጊዜ ፣

በእርግጥም ታላቅ ድል ማድረጋቸውን አመኑ ። የተገደሉትም እንሰላት በክብር ሥርዓት ተቀበሩ ። በሬሳ መኪናነት የቀረበውን ጋሪ የጎተቱት በክሰርና ክሎቨር ሲሆኑ ፣ ናፖሌዎንም ሥርዓተ ጉዞውን ፊት ፊት ይመራ ነበር ። ክብረ በዓሉ ሁለት ሙሉ ቀን ተከበረ ፤ መዝሙሮች እየተዘመሩ ፣ ዲስኩሮች እየተደሰኩ ፣ ጠመንጃውም እየተደጋገመ ሲተኮስ ዋለ ፤ ደግሞም ለእያንዳንዱ እንሰላ እንድ አንድ የፖም ስጦታ ከመስጠትም በላይ ፣ አምሳ አምስት ግራም ጥሬ ለእያንዳንዱ አለዋፍና ፣ ሦስት ሦስት ብስኩት ለእያንዳንዱ ውሻ ታደለ ። ጦርነቱ ጭንፋስ ወፍጮ ጦርነት» ተብሎ እንዲሰየም መግለጫ ተሰጠ ፤ ናፖሌዎን ለራሱ የሰጠውን «የአረንጓዴው ባንዲራ ኒሻን» ተብሎ የተሰየመውን አዲስ ኒሻን ፈጠረ ። የባንክ ናቶቹ አሳዛኝ ጉዳይ ፣ ባጠቃላይቹ የፈንጠዚያ ስሜቶች ተውጦ ተረሳ ።

በመኖሪያ ቤቱ ምድር ቤት የመጠጥ ማኖሪያ ጓዳ ውስጥ ፣ አንድ ሣጥን ዊስኪ ዐሣሞቹ ያገኙት ከዚህ ጥቂት ቀናት በኋላ ነው ። ወደ መኖሪያ ቤቱ ውስጥ በገቡበት ሰሞን ችላ ብለውት ነበር ።

ያን ዕለት ማታ ፣ አንድ ከፍተኛ የዘፈን ድምፅ ከወደ መኖሪያው ቤት ሲያስተጋባ ተሰማ ፤ ሁሉንም የገረማቸው ደግሞ ፣ የዘፈኑ ጣዕመ ዜማ «የእንግሊዝ እንሰላት ሆይ» የተሠኘውን መዝሙር የሚያስታውስ መሆኑ ነው ። ከምሽቱ ሦስት ሰዓት ተኩል ገደማ ፣ ናፖሌዎን የሚስተር ጆንሰን አንድ አሮጌ ክብባርሚጣ አድርጎ ፣ በጓሮ በር ወጥቶ ፣ በግቢው ውስጥ ሜዳ ላይ ኩሪያውን በፍጥነት ሲጋልብ ቆይቶ ፣ እንደ ገና ወደ ቤቱ ውስጥ ሮጦ እንደ ገባ በግልጽ ታይቷል ። ጠዋት ግን ፣ የመኖሪያው ቤት ጸጥታ ሰፈነበት ። አንድም ዐሣማ የሚንቀሳቀስ አይመስልም ነበር ። እስኩዊለር ብቅ ባለ ጊዜ ፣ ሦስት ሰዓት ገደማ ሆኖዋል ፤ እየተንቁራሰሰና ሀዘን ተጭጭኖት ፣ ዐይኖቹን መግለጥ ተሰኖት ፤ ጅራቱን ተጋላው አዝለፍልፍ ሲታይ ፣ ሁለንተናው ከባድ ሕመም ያደረበት ይመስል ነበር ። እንሰላቱን አንድ ላይ ሰበሰባቸውና ፣ ሊነግራቸው የሚፈልገው አንድ አሰደንጋጭ ወሬ እንዳለው ገለጸላቸው «ንድ ናፖሌዎን በጣር ላይ ይገኛል!»

የሰቆቃ ዋይታ አስተጋባ ። ከመኖሪያው ቤት በሮች ውጭ ድርቆሽ ተጉዘጉዘና እንሰላቱ ከግብይታቸው እንዳይሰማ በእግር

ቻቸው ጫፍ ተራመዱ ። መሪያቸውን ሞት ቢነጥቃቸው ምን ማድረግ እንደሚገባቸው እርስ በርስ እየተንገኘኩ ዐይኖቻቸው እንባ እቀረሩ ። እስኖቦል ፣ ዕቅዱ እንደ ምንም ተሳክቶ ለት ፣ በናፖሌዎን ምግብ ውስጥ መርዝ ለመጨመር እንደቻለ ወሬው ተዛመተ ። በአምስት ሰዓት እስኩዊለር ሌላ መግለጫ ለማሰማት መጣ ። «በምድር ላይ እንደ መጨረሻ ድርጊቱ በመቁጠር ፣ ንድ ናፖሌዎን እንድ ተደናቂ ድንጋጌ አውጥቷል ፣ አልኮል የጠጣ ፣ በሞት እንዲቀጣ ።»

ቢሆንም ፣ ወደ ማታው ሰዓት ፣ ናፖሌዎን እንደ መሻል ያለው መሆኑ ተገለጠ ። በማግሥቱ ጠዋት ደግሞ ፣ በመዳን ላይ መሆኑን እስኩዊለር መጥቶ ነገራቸው ። በዚያው ቀን ማምሻ ላይ ፣ ናፖሌዎን በሥራው ላይ ተገኝ ፣ ደግሞ በተከታዩ ቀን ፣ ስለ መጠጥ አጠማመቅና ስለ አረቄ አወጣጥ የሚያስረዳ እንዳንድ እነስተኛ መጻሕፍት ከዊሊንግተን ገዝቶ እንዲያመጣ ለት ዊምፐርን ያዘዘ መሆኑ ተሰማ ። ካንድ ሳምንት በኋላ ፣ በጡረታ ለሚገለሉ እንሰሳት የግጦሽ ቦታ ይሆናል ተብሎ ታስቦ ተከልሎ የቆየው ፣ ከፍራፍሬ አትክልቶች በታች የነበረው እነስተኛ መስክ እንዲታረስ ናፖሌዎን አዘዘ ። የግጦሽ ሣሩ ስለተግጠጠ እንደ ገና የሣር ዘር ሊዘሩበት ነው ተብሎ ተወርቶ ነበር ፣ ነገር ግን ፣ ናፖሌዎን ገብስ ሊያዘራበት እንደ ሆነ ወዲያው ታወቀ ።

በዚህ ሰዎን ገደማ ፣ ማንም ሊረዳው ያልቻለ አንድ አስገራሚ ሆናቱ ተከሠተ ። አንድ ቀን ሌሊት ፣ ወደ እኩላ ሌሊት ገደማ ፣ ኃይለኛ የመንኰታኰት ድምፅ በግቢው ውስጥ ስለተሰማ ፣ እንሰሳቱ ሁሉ ከየጋጣዎቻቸው ግር ብለው ወጡ ። የጨረቃው ብርሃን ወለል ብሎ የሚያበራበት ሌሊት ነበር ። ሰባቱ ትእዛዛት ከተጻፉበት ከትልቁ መጋዘን የመጨረሻው ግድግዳ ግርጌ ፣ አንድ መሰላል ለሁለት ተጎምዶ ወድቋል ። እስኩዊለር ፣ ለጊዜው ሕሊናውን ስቶ ፣ ባጠገቡ ተዘርሮዋል ፣ ባቅራቢያው ደግሞ አንድ ፋናስ ፣ አንድ የቀለም መቀበያ ብሩሽና እንድ የተደፋ የነጭ ቀለም ቆርቆሮ ወድቀው ይታያሉ ። ውሾቹ ወዲያው በእስኩዊለር ዙሪያ ከበቡና መራመድ እንደቻለ ወደ መኖሪያው ቤት አጅበውት ተመለሱ ። ይህ ምን ማለት እንደ ሆነ ፣ ከቤንጃሚን በስተቀር ፣ ከእንሰሳቱ ማንኛቸውም ሊገባቸው የጡረታ ዕድሜያቸው ለደረሰ እንሰሳት ግጦሽ ቦታ ሆኖ ይክለ

አልቻለም ፤ እርሱም ገባኝ በማለት አኳኋን ለንቦጫን እንቃነቀ ፤ ነገር ግን ምንም አልተናገረም ።

ከጥቂት ቀናት በኋላ ግን ፡ ሙሪየል ሰባቱን ትእዛዛት ለራስዋ ባነበቡች ጊዜ ፡ እንሰሳቱ ተሳስተው ያስታወሱት እሁንም አንድ ነገር መኖሩን አስተዋለች ። አምስተኛው ትእዛዝ «ማንኛውም እንሰሳ አልኮል መጠጣት የለበትም» የሚል መስሎዋቸው ነበር ፤ ነገር ግን ፡ የረሱዋቸው ሁለት ቃላት ነበሩ ። በእውነቱ ትእዛዙ የሚለው ፤ «ማንኛውም እንሰሳ አልኮል «ከመጠን በላይ» መጠጣት የለበትም» ነው ።

ዘ ጠ ኝ

የተሰነጠቀው የቦክሰር ጥፍር ለመዳን ብዙ ጊዜ ፈጀቡት የክብረ በዓሉ ሥርዓት በተፈጸመ ማግሥት ፡ የነፋስ ወፍጮውን መልሶ የመገንባቱን ሥራ ጀመረ ። ቦክሰር የአንድ ቀን እንኳን ዕረፍት ወስዶ ከሥራ ለመቅረት አልፈለገም ፤ ደግሞም ሕመም እንደሚሰማው ላለማሳየት ቁርጥ ፈቃድ አደረገ ። ኮቴው በጣም ያሠቃየው እንደ ነበረ ማታ ማታ ለክሎቩር በግል ይነግራት ነበር ። ክሎቩር ራሷ እያኘከች በምታዘጋጃቸው የቅጠላቅጠል መድኃኒቶች ኮቴውን እያጀለች ታክመዋለች ፤ ደግሞም እርስዋና ቤንጃሚን የሥራ ድካሙን እንዲቀንስ ሁለቱም ይመክሩ ታል ። «የአንድ ፈረስ ሳንባዎች ለዘላለም አይቆዩም» አለችው ። ቦክሰር ግን አይሰማትም ። እርሱ እንደሚናገረው ፡ ያለው አንድ ምኞት ብቻ ነው ። — የጡረታ ዕድሜው ከመድረሱ በፊት ፡ የነፋስ ወፍጮው ሥራ ለመገባደድ ተቃርቦ ማየት ።

በመጀመሪያው ወቅት ፡ የእንሰሳት ዕርሻ ሕጎች ለመጀመሪያ ጊዜ ሲታወጁ ፡ የጡረታ ዕድሜ ለፈረሶችና ለዐሣማዎች ፡ ባሥራ ሁለት ዓመት ፤ ለላዎች ፡ በአሥራ አራት ዓመት ፤ ለውሾች ፡ በዘጠኝ ፤ ለበጎች ፡ በሰባት ፤ እና ለዶሮዎችና ለዳክዮዎች ፡ በአምስት ዓመት እንዲሆን ተወስኖ ነበር ። ነጻ የጡረታ መብቶች እንዲኖሩም ስምምነት ነበር ። እስካሁን ድረስ በጡረታ የተገለለ አንድም እንሰሳ አልነበረም ፤ ነገር ግን ከቅርብ ጊዜ ወዲህ ፡ ተደጋግሞ በጉዳዩ ላይ ክርክር ተደርጎበታል ። ከፍራፍሬ አትክልቶች ዕርሻ በታች ያለው አነስተኛ ሚዳ ለገብስ ማሳ ከተከለለ ወዲህ ፡ ከሰፊው የግጦሽ መስክ አነስተኛው ክፍል ታዋር ፡

ላል፡ የሚል ወሬ ተሠራጩ። እንደ ተነገረውም ፡ ለአንድ ፈረስ የጡረታ አበል በቀን ሦስት ፓውንድ ጥሬና ፡ በክረምት ወራት አሥራ አምስት ፓውንድ ድርቆሽ ፡ ደግሞም ሲቻል ፡ አንድ ካሮት ወይም አንድ ፖም በሕዝብ በዓላት ቀኖች ይጨመርላታል የሚል ነው ። የቦክሰር አሥራ ሁለተኛው የልደት በዓል የሚው ለው በሚቀጥለው ዓመት የበጋ ወራት መጨረሻ ላይ ነው ።

በዚህም መካከል ኑሮው ከባድ ሆኖ ነበር ። የክረምቱ ወራት እንዳለፈው ክረምት ብርዳም ሆነ ፤ የምግብ እጥረት ደግሞ የባሰ ሆነ ። አሁንም እንደ ገና የሁሉም መቁነን ተቀንሰ ፤ ከዐሣማዎቹና ከውሾቹ በስተቀር ። እስኩዊለር እንዳስረዳቸው አለቅጥ የጠበቀ የመቁነን እኩልነት ከእንሰላዊነት መርህ የሚቃረን በሆነ ነበር ። የሆነ ሆኖ ፡ ምንም ዓይነት ሁኔታ ቢከ ሠት ፡ እንደ እውነቱ ሲታይ ፡ የምግብ እጥረት የሌለባቸው መሆ ኑን ለማሳመን አንዳችም ችግር አልገጠመውም ።

ለጊዜው ፡ በእርግጥ ፡ የመቁነን መስተካከል እንዲደረግ አስፈላጊ ሆኖ ተገኝቷል ። (እስኩዊለር በዚህ ጉዳይ ሲናገር «መስተካከል» በማለት እንጂ «መቀነስ» በሚለው ቃል አይ ጠቀምም) ፤ ግን ከጀንሰ ጊዜ ሲወዳደር የተደረገው መሻሻል በጣም ከፍተኛ ነው ። በተንጫረረ ፈጣን ድምፅ አኃዞችን በማ ንቡብ ፡ በጀንሰ ጊዜ ይሰጣቸው ከነበረው ይበልጥ አጃ ፡ ይበልጥ ድርቆሽ ፡ ይበልጥ የሥራሥር ምግብ ፡ ባሁኑ ጊዜ እንደሚሰጣ ቸው ፡ የሥራ ሰዓቶች እንደተቀነሱ ፡ የመጠጥ ውኃቸው የተሻለ ጥራት እንዳለው ፡ ከልጆቻቸው አብዛኞቹ በለጋ ዕድሜያቸው እንደማይቀጩና በየጋጣቸውም ውስጥ የበለጠ ሣር ተጉዝጉዞ ላቸው ከተባዮች ሥቃይ እንደ ጻኑ ፡ በዝርዝር በመግለጽ ያላም ናቸዋል ። እንስሳቱ የነገራቸውን ሁሉ ሙሉ በሙሉ ያምናሉ ። እውነቱን ለመናገር ፡ ጀንሰም ሆነ የእርሱ ድርጊቶች ሁሉ ከሁ ላቸውም አእምሮ ተሠርዞ ነበር ለማለት ይቻላል ። ባሁኑ ጊዜ ኑሮ ያልተሟላና ችግር የበዛበት መሆኑን ፡ ብዙውን ጊዜ እንደሚራቡና በብርድ እንደሚሠቃዩ ፡ በመኝታም ጊዜ ካልሆነ በስተቀር አብዛኛውን ጊዜ እንደሚሠሩ ያውቃሉ ። ነገር ግን በድሮ ጊዜ የባሰ እንደ ነበረ አይጠረጠርም ። እንደዚህ በማመ ናቸው ደስ ይላቸዋል ። ከዚህም በተረፈ ፡ በዚያ ጊዜያት ተገኝ

ዎች (ባሮች) ነበሩ ፤ አሁን ግን ነጻ ናቸው ፤ እስኩዊለር ከማመ
ልከት እንዳልባዘነ ሁሉ ፣ ይህ ነው ፣ ዋናው ልዩነት ።

ባሁኑ ጊዜ የበላተኛው ቁጥር ጨምሮዋል ። በመጨረሻው
ወራት ፣ አራቱ ሴት ዐሣማዎች ሁሉም ባንድ ሰሞን ወለዱ ፤
ባንድነት የአራቱ ግልገሎች ብዛት ሰላሳ አንድ ነበሩ ። የዐሣማ
ግልገሎቹ ሁሉ መልክ ቡሬማ ነበርና ፣ በዕርሻው ቦታ የነበረው
ብቸኛው ያሣማ ኮርማ ናፖሌዎን ስለነበረ፣ አባታቸው ማን እን
ደሆነ ለመገመት አዳጋች አልነበረም ። ወደፊት የቤት መሥሪያ
ጡብና ሣንቃዎች በተገዙ ጊዜ ፣ በዕርሻው ግቢ ውስጥ አንድ
ተማሪ ቤት እንደሚሠራ ተገለጸ ። ለጊዜው ፣ የዐሣማዎቹን
ግልገሎች ናፖሌዎን ራሱ በወጥ ቤቱ ክፍል እያስተማራቸው
ነው ። የሰውነት እንቅስቃሴ ልምምዳቸውን ባትክልቱ ውስጥ
ያካኼዳሉ፤ ከሌሎቹ ታዳጊ እንሰሳት ጋራ እንዲጫወቱ አይፈቀድ
ላቸውም ። በዚሁ ጊዜ ገደማ ፣ አንድ ዐሣማና አንድ ሌላ እንሰሳ
በመንገድ ላይ ሲገናኙ፣ ሌላው እንሰሳ መንገድ እንዲለቅ የሚል
ደንብ ጭምር ወጥቶ ነበር ፤ በተጨማሪም ዐሣማዎች ሁሉ ፣
ቶናንሾችም ሆኑ ትላልቆቹ ፣ እሑድ እሑድ ቀን ፣ አረንጓዴ
ሪባናች በጅራታቸው ላይ እንዲያሥሩ መብት ተሰጥቶቸዋል ።

በዚህ ዓመት የዕርሻ ተቋሙ መልካም ክንውኖችን ፈጽ
ምዋል ፤ ግን አሁንም ቢሆን የገንዘብ እጥረት ነበረበት ። ለት
ምህርት ቤቱ መሥሪያ ጡቦች፣ አሸዋና ኖራ መገዛት ነበረባቸው ፤
ደግሞም ለነፋስ ወፍጮው የሚያስፈልጉትን መሣሪያዎች ለመ
ግዣ ፣ እንደገና ገንዘብ መቆጠብ መጀመር ነበረበት ፤ ከዚያም
ለቤት ውስጥ መብራት የፋኖስ ላምባና ሻማዎች ያስፈልጋሉ ፤
ለናፖሊዎንም ማዕድ ስኳር ያስፈልጋል ፤ (ያወፍራቸዋል በሚል
ሰብብ ሌሎቹ ዐሣማዎች ይህን እንዳይመገቡ ከልክሏል) ። ደግ
ሞም የሥራ መሣሪያዎች ፣ ምስማሮች ፣ ሲባን ፣ ከሰል ፣ ሽቦ ፣
ቁርጥራጭ ብረታ ብረት ፣ የውሻ ብስኩትና የመሳሰሉት የተለመ
ዱት መተኪያዎች ሁሉ ያስፈልጋሉ ። አንድ ክምር ድርቆሽና
ከፊሉ የድንች እዝመራ ተሸጠ ፤ እንደዚሁም የዕንቁላሉ ሽያጭ
ውል በሳምንት ወደ ስድስት መቶ እንዲያድግ ተደረገ ፤ ስለዚህ ፣
በዚያ ዓመት ውስጥ ደሮዎቹ የቁጥራቸውን ሚዛን ለመጠበቅ
የሚያስችሉ ምንም ያህል ጫጩቶች ሊፈለፍሉ አልቻሉም ።
በታኅሣሥ ወር ተቀንሶ የነበረው የመቁነን መጠን ፣ እንደገና

በየካቲት ወር እንዲቀነስ ተደረገ ፤ ላንባም ለመቆጠብ ሲባል ፤ በጋጣዎች ውስጥ የፋናስ መብራቶች ማብራት ተከለከለ ። ዐጣ ማዎቹ ግን ፤ በቂ ድሎት የነበራቸው ይመስላሉ ፤ እንዲያውም ፤ ሌላው ቢቀር ፤ እየወፈሩ ሽደዋል ።

በየካቲት ወር መጨረሻ ገደማ፣እንድ ቀን ከቀትር በኋላ፣ከዚያ በፊት እንሰሳቱ አሸትተውት የማያውቁት ዓይነት እንድ ሞቅ ያለ፣ ጣፋጭ የሚያጓጓ ሽታ፣በጀንስ ጊዜ ሥራውን አቋርጦ ከነበረውና፣ ከወጥ ቤቱ ወዲያ ከነበረው ከትንሹ የመጠጥ መጥመቂያ ቤት ተነሥቶ ግቢውን አወደው ። «አሻሮ ቁሌት ሽታ ነው» አለ አንዱ ። እንሰሳቱ በጉጉት እየሩን አሸተቱና ለራት የተቆላ የገብስ ዱቄት (በሶ) እየተዘጋጀልን ይሆናል ብለው አሰቡ። ግን ምንም የተቆላ የገብስ ዱቄት (በሶ) አልታየም ፤ እንዲያውም በተከታዩ እሑድ ዕለት እንደተገለጸው ፤ ከእንግዲህ ወዲያ ፤ ገብሱ ሁሉ ለዐጣማዎች የተመደበ መሆኑ ተነገረ ። ከፍራፍሬዎች አትክልት ወዲያ ካለው የተመረተ ገብስ ነበርና ባሁኑ ጊዜ እያንዳንዱ ዐጣማ በቀን እንዳንድ ግማሽ ሊትር የቢራ መቁነን ፤ ለናፖሌዎን የዚህ እጥፍ እንደሚሰጠው ወሬው ወዲያው ተዛመተ ። ለናፖ ሌዎን የሚቀርብለት ፤ «ክራውን ደርቢ» በተባለው ዓይነት የሾርባ ማቅረቢያ ሰሐን ሆኖ ነው ።

ነገር ግን መቻል የነበረባቸው ችግሮች ቢከሰቱም ቅሉ ፤ ያሁን ጊዜ ኑሮዋቸው ከድሮው እጅግ የላቀ ክብር ያለው በመሆኑ ይካካላል ። ብዙ መዝሙሮች ይዘመራሉ ፤ ብዙ ዲስኩሮች ይደሰኩራሉ ፤ ብዙ የክብረ በዓል ሰልፎች ይካሄዳሉ። «ድንገተኛ» (ሰሜት አነሣሺው) የተሠኝ ሰላማዊ ሰልፍ በሳምንት እንድ ጊዜ እንዲካሄድ ናፖሌዎን አዝዞ ነበር ፤ በተወሰነው ሰዓት እንሰሳቱ ሥራቸውን ያቆሙና በወታደራዊ አሰላለፍና ርምጃ ፤ ዐጣማዎቹ ከፊት ፊት እየመሩ ፤ ከዚያም ፈረሶች ፤ ከዚያ ለጥቆላ ሞች ፤ ከዚያ በጎች ፤ ከዚያም ዶሮዎችና ዳክዮዎች ሆነው ቅጥር ግቢውን ይዞራሉ ።

ውሾቹ በሰልፉ ጉን ያጅባሉ ፤ ከሁሉ ግንባር ቀድሞ የሚመራው ፤ ጥቁሩ የናፖሌዎን አውራ ዶሮ ነው ። ቦክሰርና ክሎቨር ሁል ጊዜ ለሁለት የሚያነግቡት እንድ አረንጓጌ ዐላማ ፤ በላዩ ላይ የኮቴና የቀንድ ምስል የተሳለበት ሆኖ «ረጅም ዕድሜ ለንድ ናፖሊዎን!» የሚል ጽሑፍ ከግርጌው ይገኝበታል ። ከዚያ በኋላ

ለናፖሊዎን ክብር የተደረሱ ግጥሞች ይነበባሉ፤ የምግብ ሰብል ምርቶችም በምን ያህል እንዳደጉ ዝርዝር መግለጫ በማቅረብ፤ እስኩዊለር ንግግር ያደርጋል፤ በበዓላትም ቀኖች ሁሉ ጠመን ጃው ይተኩሳል ። ስሜት እነሣሺውን ድንገተኛ ሰላማዊ ሰልፍ ከማንም የበለጠ የሚወዱት በነቹ ስለነበሩ፡ «ጊዜ ማጥፋት ነው፤ በብርድ ላይ ተገትረን ዋልን» በማለት ማንኛውም ተቃውሞ ያቀረበ እንደ ሆነ (ዐሣማዎች ወይም ውሾች በሌሉበት ቦታ ጥቂት እንሰሳት ያደርጉ እንደነበረው ሁሉ)፡ በነቹ «አራት እግሮች ጥሩ፤ ሁለት እግሮች መጥፎ!» የሚለውን ኃይለኛ ጨኸት በማሰማት ጸጥ ያሠኛሉ ። ባጠቃላይ ግን፡ እነዚህ ክብረ በዓሎች እንሰሳቱን አስደስቷቸው ነበር ። የሆነ ሆኖ፡ በእርግጥም የራሳቸው ጌቶች መሆናቸውንና የሚሠሩትም ሥራ ለራሳቸው ጥቅም መሆኑን እንዲያስታውሱ የመደረጉ ሁኔታ የሚያጽናና ሆኖ አግኝተውታል ። ስለዚህ፡ መዝሙሮች፡ የሰልፉ ክብረ በዓሎች፡ እስኩዊለር የሚዘረዘርላቸው አኃዞች፡ የጠመንጃው ተኩስ ማስገምገም፡ ያውራ ዶሮው ጨኸት፡ ምናልባት፡ በያንስ ከፊሉን ጊዜ፡ ሆኖቸው ባዶ እንደ ነበረ እንዲረሱት ረድተዋቸዋል ።

በሚያዝያ ወር ውስጥ፡ የእንሰሳት ዕርሻ ሪፑብሊክ መሆን ታወጀና እንድ ፕሬዚዳንት እንዲመረጥ አስፈለገ ። የቀረበው እንድ ዕጩ ብቻ ነበር፤ ናፖሊዎን፤ እርሱም በሙሉ ድምፅ ተመረጠ ። በዚያው ቀን እንደ ተነገረው፡ እስኖባል ከጆንስ ጋራ ያካኪዳቸው ስለነበሩት ሜራዎች የሚገልጽ አዳዲስ ሰነዶች ተገኝተዋል ። እሁን በተገለጸው ሁኔታ ከሆነ፡ ካሁን ቀደም እንሰሳቱ መስሎቸው እንደነበረው፡ እስኖባል «የኩብት በረት ጦርነት» በእንሰሳቱ ላይ ሽንፈት እንዲያስከትል ለማሜር የሞከረ ብቻ ሳይሆን፡ በግልጽ ከጆንስ ወገን ሆኖ መዋጋቱ ተደርሶ በታል። በእርግጥ የሰዎቹ ጦር ኃይሎች እውነተኛው መሪ የነበረው እርሱ ነው፤ የማጥቃቱን ጦርነት በጀመረበት ወቅት ያሰማው መፈክር፡ «ለሰው ልጆች ረጅም ዕድሜ!» የሚል ነው ። በእስኖባል ጀርባ ላይ የነበረው፡ እስካሁንም ጥቂቶቹ እንሰሳት የሚያስታውሱትን ቁስል ያደረሱበት የናፖሊዎን ጥርሶች ናቸው።

በቢጋ ወራት አጋማሽ ላይ፡ ሞዝስ የተባለው ቁራ፡ ለብዙ ዓመታት ተለይቶ ከቆየ በኋላ፡ ድንገት ተመልሶ ወደ ዕርሻው

መጣ ። ፈጽሞ አልተለወጠም ፤ አሁንም ቢሆን ምንም ሥራ አይሠራም ፤ ደግሞም ስለ «ሰኳር ከረሜላ ተራራ» ሲናገር እንደ ድሮው በመጨነቅ ስሜት ነው ። ባንድ ጉቶ ላይ ዐርፎ ፣ ጥቁር ከንፎቹን እያርገጠንበት ፣ ለሚያዳምጠት ሁሉ ፣ ለብዙ ሰዓታት ንግግር ያደርጋል ። «ንዶች ፣ እዚያ ላይ» ይላል ፣ እክብሮት በተሞላበት ርጋታ ፣ በትልቁ ማንቁሩ ወደ ሰማዩ እያመለከተ— «እዚያ ላይ ፣ ከዚያም ከምታዩት ጥቁር ደመና ወዲያ— «የሰኳር ከረሜላ ተራራ» የሚገኘው እዚያ ነው ፤ እኛ ምስኪን እንሰሳት ከድካማችን ተላቀን ለዘላለም የምናርፍበት የደስታ አገር እዚያ ነው ፤!» እንደ ጊዜ ወደ ሰማይ መጥቆ በበረረበት ወቅት እዚያ ተገኝቶ እንደ ነበረና መጨረሻ የሌላቸው የለም ለምግባራ ሚዳዎች ፣ ዳር ዳራቸው ላይ በኑግ ኬክና ባንኳር ሰኳር ከምር ተሞልተው ማየቱን ጭምር ይናገራል ። ከእንሰሳቱ ብዙ ዎቹ ያምኑታል ። እንደሚያስቡት ፣ ያሁኑ ኑሮዎቸው በረሀብና በሥራ ድካም የሚሠቃይ ነው ፤ በሌላ ስፍራ የተሻለ ዓለም እንዲኖር ትክክልና ርቀት አይደለምን? እንዲሁም የሚያጋባው ነገር ፣ ዐሣማዎቹ በሞዝስ ላይ የነበራቸው አስተያየት ነው ። ስለ «ሰኳር ከረሜላ ተራራ» እርሱ የሚያወራቸው የውሸት ታሪኮች ናቸው ፣ ብለው ሁሉም ያወግዛሉ ፤ ሆኖም ግን ፣ ሳይሠራ በየቀኑ አንድ ስኒ ቢራ እየተሰጠው ፣ በዕርሻው ውስጥ እንዲኖር ፈቆደውለታል ።

ኩቴው ከዳነለት በኋላ ፣ ቦክሰር በሥራው ላይ ከመቼውም የበለጠ ጥረት ያሳያል ። በእርግጥ ፣ እንሰሳቱ ሁሉ በዚያ ዓመት እንደ ባሪያዎች ነው የሠሩት ። ከመደበኛው የዕርሻ ሥራና የነፋስ ወፍጫውን መልሶ ከመገንባት ሥራ በተጨማሪ፣ በመጋቢት ወር ተጀምሮ የነበረውን ፣ ለታዳጊዎቹ ዐሣማዎች የሚሆነውን ተማሪ ቤት መሥራት ነበረባቸው ። ያለ ምግብ ለረጅም ሰዓቶች መሥራቱ አንዳንድ ጊዜ በጣም ይከብዳቸዋል ። ቦክሰር ግን ምን ጊዜም እያመነታም ፤ አይለግምም ። የእርሱ ጉልበት እንደ ድሮው እንዳልሆነ ፣ በንግግርም ሆነ በተግባር አመልክቶ አያውቅም ። ጥቂት ተለውጦ የነበረው መልኩ ብቻ ነው ፤ ቆዳው ማብረቅረቁን ከድሮው ቀንሷል ፤ እኒያ ትላልቅ ዳሌዎቹ ተከማትረው ያነሱ ይመስላሉ ። «የቦክሰር አካል በጸደይ ወራት ይመለስለታል» ይላሉ ሌሎቹ ፤ ነገር ግን ፣ የጸደይ ወራትም መጣ ፤ ቦክሰር ግን ከብደት አልጨመረም ። አንዳንድ ጊዜ ወደ ድንጋይ

ማውጫው ጫፍ በሚወስደው አቀበት ላይ ከትላልቅ ቋጥኞች ክብደት ጋር ኮንቻዎቹ ሲታገሉ ሲታይ ፣ ለመቀጠል ያለው ፍላጎት እንጂ ፣ በአግሮቹ ለመቆም የሚያስችለው አንዳችም ጉልበት ያልነበረው ይመስላል ።

በእንደዚህ ያሉት ጊዜያት ፣ ከንፈሮቹ «በበለጠ ጥንካሬ እሠራለሁ» በማለት ሁኔታ ሲላወሱ ይታያሉ ፤ የቀረ ድምፅ አልነበረውም ። ክሎቨርና ቤንጃሚን ለጤናው እንዲጠነቀቅ አሁንም እንደ ገና መከሩት ፤ ቦክሰር ግን አልሰማቸውም ፤ አልተጠነቀቀም ። ያሥራ ሁለተኛው ዓመት የልደት ቀኑ እየተቃረበ ነው ። በጡረታ እስኪገለል ድረስ ፣ በቂ የድንጋይ ክምችት እስካኖረ ድረስ ፣ ምንም ነገር ቢደርስበት ግድ አልነበረውም ።

በበጋው ወራት ፣ እንድ ቀን ረፋድ ምሽት ላይ ፣ ቦክሰር አንዳች አደጋ ደርሶበታል ፤ የሚል ወሬ በዕርሻው ግቢ ውስጥ ተሠራጨ ። እንድ ጋሪ ሙሉ ድንጋይ ወደ ነፋስ ወፍጮው መሥሪያ ቤታ ጉትቶ ለማድረስ ብቻውን ወጥቶ ነበር ። እውነትም ወሬው ርግጠኛ ኖርዋል ። ከጥቂት ደቂቃዎች በኋላ ርግቦቹ እንዲህ የሚል ወሬ ይዘው እየተቻኩሉ መጡ ፤ «ቦክሰር ወድቋል ! በጉኑ ተጋድሞ መነሣት አቅቶታል !»

በዕርሻው ግቢ ውስጥ ከነበሩት እንሰሳት ግማሾቹ ያህል ፣ የነፋስ ወፍጮው ቆሞ ወደ ነበረበት ኮረብታ ገሠገሠ ። በጋሪ መጉተቻ ጋድሚያ ዕንጨቶች መካከል ፣ ዐንገቱን ዘርግቶ ፣ ራሱን እንኳን ማቅናት ተስኖት ፣ ቦክሰር እዚያ ተጋድሟል ። ዐይኖቹ ተጋርደዋል ፤ ጉንና ጉኖቹ በላብ ተጠምቀዋል ። አንዲት ቀጭን የደም ፍሳሽ ካፉ ፈስሰዋል ። ክሎቨር ባጠገቡ ተንበረ ከከች ።

«ቦክሰር !» ብላ በመጮኽ ፣ «ምንህን ነው ?» ብላ ጠየቀችው ።

«ሳንባዎቹን ነው» አለ ቦክሰር ፣ በተዳከመ ድምፅ ። «ግድ የለም ። የነፋስ ወፍጮውን ሥራ ያለ እኔ ልትጨርሱት የምትችሉ ይመስለኛል ። በቂ ድንጋይ ክምችት ተጠራቅምዋል ። ያም ሆነ ይህ ፣ ካንድ ወር በላይ አልቆይም ነበር ። እውነቱን

ለመናገር ፣ የጡረታዬን ጊዜ በናፍቆት ስጠባበቅ ነበር ። ደግሞም ቤንጃሚንም እያረጀ ስለሆነ ምናልባት ጡረታ እንዲወጣ በዚህ ጊዜ ይፈቀድለትና ጓደኛ ይሆነኛል ።»

«አሁኑኑ ቶሎ ዕርዳታ ማግኘት አለብን ፤» አለች ክሎቨር ። «እንዳችሁ ፍ ጉና የደረሰውን ሁኔታ ለእስኩዊለር ንገሩ ።»

ሌሎቹ እንሰሳት ሁሉ ለእስኩዊለር መልእክቱን ለማድረስ ወዲያው እየሮጡ ወደ መኖሪያው ቤት ጅዱ። ክሎቨር ብቻ ቀረች፤ ቤንጃሚን ደግሞ በቦክሰር አጠገብ ተጋድሞ እንዳችም ቃል ሳይተነፍስ ፣ በረጅም ጭራው ዝንቦችን ያባርርለታል ።

ከአንድ ፍብ ሰዓት በኋላ ፤ በርገራጌና ባሳቢነት ሙሉ ስሜት ፣ እስኩዊለር ብቅ አለ ። ጓድ ናፖሌዎን ፣ በዕርሻው ክልል ውስጥ እጅግ ታማኝ ከሆኑት ሠራተኞች ባንዱ ላይ የደረሰውን ይህን አደጋ የሰማው በጥልቅ ሀዘን ስለሆነ ፣ በዊልንግዶን ከሚ ገኙት ባንድ ሆስፒታል ውስጥ እንዲታከም ቦክሰርን ለመላክ አስቀድሞ ዝግጅቶችን ያደረገ መሆኑን ተናገረ ። እንሰሳቱ ሁሉ በ ዚህ ነገር ትንሽ የመጨነቅ ስሜት ዐደረባቸው ። ሞሊና እስኩ ዊለር ካልሆኑ በስተቀር ፣ ከዕርሻው ክልል ውጭ የጅደ እንሰሳ አልነበረም ፤ ደግሞም የታመመው ጓዳቸው ከሰው ልጆች እጅ ውስጥ እንዲገባ የማድረጉ አሳብ ጥሩ መስሎ አልታያቸውም ። ይሁን እንጂ ፣ በዊልንግዶን የሚገኘው የእንሰሳት ሐኪም ፣ ለቦክሰር እዚህ ከሚደረግለት ክብካቤ የተሻለ ሕክምና ሊያደር ግለት እንደሚችል እስኩዊለር አሳመናቸው ። ከዚያም ፣ ካንድ እኩል ሰዓት ገደማ በኋላ ፣ ቦክሰር በመጠኑ በተሻለው ጊዜ ፣ እንደምንም ተጣጥሮ በእግሮቹ ቆመና ክሎቨርና ቤንጃሚን ምቹ የገለባ ጉዝጋዝ መተኛ እዘጋጅተውለት ወደ ነበረው ጋጣ ተመ ልሶ እያነከሰ ለመጅድ ቻለ ።

ለተከታዮቹ ሁለት ቀናት ቦክሰር በጋጣው ውስጥ ቆየ ። ዐሣማዎቹ በመታጠቢያው ቤት ውስጥ ከነበረው ትልቅ ሣጥን ውስጥ ያገኙትን ቀይማ መድኃኒት በትልቅ ጠርሙስ ልከው ነበርና ክሎቨርም በቀን ሁለት ጊዜ ከምግብ በኋላ ለቦክሰር በጋጣው ውስጥ ትሰጠው ነበር ። ማታ ማታ ቤንጃሚን ዝንቦችን ከላዩ ላይ እያባረረለት ሳለ ፣ ክሎቨርም ከጋጣው ውስጥ ከእርሱ

አጠገብ ተጋድማ ታነጋግረዋለች ። ቦክሰር በደረሰው ሁኔታ ማዘን እንደማይገባው ያምናል። በጥሩ የዳነ እንደ ሆነ፣ ለተጨማሪ ሦስት ዓመታት እንደሚኖር ያስባል ። ደግሞም ከትልቁ የግጦሽ ሣር ሜዳ ጠርዝ ላይ ሊያሳልፋቸው የሚጠባበቃቸውን የጸጥታ ቀኖች በጉጉት ይመኛል ። ያን ጊዜ ለማጥናትና አእምሮውን ለማዳበር ፣ ለመጀመሪያ ጊዜ ፣ ጊዜ ይኖረዋል ። ምኞቱ ፣ እርሱ እንደሚለው ፣ የተቀረውን የሕይወቱን ዘመን ለማዋል የሚፈልገው ፣ ቀሪዎቹን ሃያ ሁለት የፊደል ሆሄያት በማጥናት ይሆናል ።

ቢሆንም ፣ ቤንጃሚንና ክሎቭር ከቦክሰር አጠገብ ሊገኙ ይችሉ የነበሩት ከሥራ ሰዓት ውጭ ብቻ ነበርና ፣ አንድ የጭነት ጋሪ ሊወስደው የመጣውም እኩለ ቀን ላይ ነው ። እንስሳቱ ሁሉ በዐሣማዎች ተቆጣጣሪነት የቀይ ሥር አትክልት አረሞችን በማረም ሥራ ላይ ተሠማርተው ሳሉ ፣ ቤንጃሚን በኃይል እያናፋ ከወደ ቤቶቹ አቅጣጫ በግልቢያ ሲመጣ ተገርመው ተመለከቱ። ቤንጃሚን እንደዚያ ስሜቱ ሲቀስቀስ ፣ በእርግጥም እንደዚያ ሲጋልብም የተመለከቱት ለመጀመሪያ ጊዜያቸው ነበር ።

«ቶሎ በሉ ፤ . . . ቶሎ ኑ !» ብሎ ጮኸ ። «ፈጥናችሁ ኑ! ቦክሰርን ይዘውት ሊኼዱ ነው!» ከዐሣማዎቹ ትእዛዝ ሳይጠብቁ ፣ እንስሳቱ ሥራቸውን ጥለው ወደ ዕርሻው ቤቶች ፈረጠጡ ። እውነትም በቅጥር ግቢው ውስጥ በሁለት ፈረሶች የሚጉተት ጎንና ጎኑ ላይ የተጻፈበትን አንድ ትልቅ ሽፍን የጭነት ጋሪ ቆሞ አዩ ፣ ከነጂው ቦታ ላይ ፣ አንድ ብልጣብልጥ መልክ ያለው ፣ ክብ ባርሜጣ ያደረገ ሰው ተቀምጦዋል ። የቦክሰር ጋጣ ደግሞ ባዶ ነው ።

እንስሳቱ በጭነት ጋሪው ዙሪያ ተሰበሰቡና «ቦክሰር ደኅና ሁን !» ብለው ባንድነት ጮኹ ፤ «ደህና ሰንብት !»

«ሞኞች ! ቁሎች !» እያለ በመጮኸ ቤንጃሚን ፣ በኩቴዎቹ መሬቱን እየመታ በእንስሳቱ ዙሪያ ይዘላል ። «ሞኞች ! በጭነት ጋሪው ጎን ላይ የተጻፈውን ለምን አትመለከቱም ?»

ይኸን ጊዜ ፣ እንስሳቱ ረጋ ብለው ይንሾካሾኩ ጀመር ። ሙርያል ፊደሎቹን እየቆጠረች ማንበብ ጀመረች ። ቤንጃሚን

ግን ፣ ወደ ጉን ገፈተራትና ጸጥታ በሰፈነበት ወቅት መኻል ፣ እንዲህ ሲል አነበበ ፤

«አልፍሬድ ሲመንድስ ፤ ፈረስ አራጅና ሙጫ ቀቃይ ፤ ዊልንግዶን ፣ የቆዳና ያጥንት ምግብ ነጋዴ ፣ የውሾች ምግብ አቅራቢ «ይህ ምን ግለት እንደ ሆነ አይገባችሁም ? ቦክሰርን ወደ አራጆች እየወሰዱት ነው !»

እንስሳቱ ሁሉ የድንጋጤ ጨካኝት አስተዳጋቡ ፣ በዚህ ጊዜ ጋሪ ነጅው ፈረሶቹን ባለንጋው ሾጥ አደረጋቸውና ጋሪውን በኩሩ ስግሪያ እየጉተቱ ከገቢው ውጭ ለመኼድ አመሩ ፣ እንስሳቱ ሁሉ ላንቃቸው እስኪሰነጠቅ በመጮኽ ተከተሉ ፣ ክሎቨር እንደምንም ተጋፍታ ወደ ፊት ቀደመች ፣ ጋሪውም ፍጥነት ጨመረ ፣ ክሎቨር እነዚያ ግዙፍ እግሮችዋን ቀስቅሳ በሽምጥ ጋለቦች ፣ «ቦክሰር !» ብላ ጮኸች ፣ «ቦክሰር ! ቦክሰር ! ቦክሰር !» ከውጭ የነበረውን ጨካኝት የሰማ ይመስል ፣ ከግንባሩ ከላይ ጀምሮ እስከ አፍንጫው የሚወርደው ቦቅማ መሥመር የተጋደመበት የቦክሰር ፊት ከጭነት ጋሪው በስተኋላ መስኮት ታየ ።

«ቦክሰር !» ብላ በተንጫረረ ድምፅ ጮኸች ክሎቨር ፣ «ቦክሰር ! ውጣ ! ቶሎ ! ወደ መገደያህ እየወሰዱህ ነው !»

እንስሳቱ ሁሉ ፤ «ቦክሰር ! ቶሎ ብለህ ውጣ ! ውጣ !» የሚለውን ጨካኝት አስተጋቡ ፣ ነገር ግን የጭነት ጋሪው ፍጥነት እየጨመረ ይከንፍ ነበርና እየራቃቸው ኼደ ፣ ክሎቨር ምን እንደ ነገረችው ቦክሰር ይግባው አይግባው አልታወቀም ፣ ነገር ግን ከጥቂት ጊዜ በኋላ ፊቱ ከመስኮቱ ላይ ጠፋና በጭነት ጋሪው ውስጥ እንደ አስደንጋጭ ጓጓታ ይሰማ ጀመር ፣ ከዚያ ወጥቶ ለግምለጥ እየተወራጨ ሲራገጥ ነበር ፣ ግን ፣ ወየው ! ጉልበቱ ከዳውና ፣ የኩቴው ጓጓታ ድምፅ እየደከመ ኼደ አከተመ ፣ እንስሳቱ ተስፋ በመቁረጥ ጋሪውን የሚገቡትቱትን ሁለት ፈረሶች እንዲቆሙ መማጠን ጀመሩ ፣ «ጓዶች ፣ ጓዶች !» እያሉ ጮኹ ፣ «የገዛ ወንድማችሁን ወደ መሞቻው አትውሰዱት !» ነገር ግን ፤ እንደ ደንቆሮቹ እውራዎች ምን እንደሚከተል ፈጽሞ ያልተረዱ ነበሩና ጀርባቸውን ወደ ኋላ ቀስረው ርምጃቸውን

ይብስ አፋጠኑ ። የቦክሰር ፊት በመስኮቱ ተመልሶ አልታየም ።
ባይዘገይ ኖሮ ፣ ከእንስሳቱ እንዲ ወደ ፊት ቀድሞ በመሮጥ ፣
የግቢውን ባለ አምስት ብረት መዝጊያ ሊዘጋ ታስቦ ነበር ፤ ግን
ወዲያው የጭነት ጋሪው መዝጊያውን ዐልፎ ወጣና በጉዳናው
ተሸቆልቁሎ ተሠወረ ። ቦክሰር ከዚያ በኋላ ከቶ አልታየም ።

ምንም እንኳን ላንድ ፈረስ ሊደረግለት የሚገባው ክብካቤ
ሁሉ የተደረገለት ቢሆንም ፣ ከሦስት ቀን በኋላ በዊሊንግዶን
ሆስፒታል መሞቱ ተነገረ ። እስኩዊለር ወሬውን ለሌሎቹ ለመ
ንገር መጣ ። የቦክሰር ሕይወት ባለፈባቸው በመጨረሻዎቹ
ሰዓቶች ፣ ራሱ በቦታው ተገኝቶ እንደ ነበረ ነገራቸው ።

«በሕይወቴ ካየሁት ሁሉ በላይ አሳዛኝ ትርኢት ነበር ፤»
አለ እስኩዊለር ፤ እንደ ኮቴውን እንሥቶ እንባውን እየጠረገ ።
«እስከ መጨረሻይቱ ደቂቃ ድረስ ከሞት አልጋው አጠገብ
ነበርሁ ። በመጨረሻውም ፣ ለመናገር እንኳን ተስኖት ደክሞ
በነበረበት ወቅት ፣ የነፋስ ወፍጮው ሥራ ከማለቁ በፊት
መሞቱ ብቻ የሚያሳዝነው መሆኑን በገሮቹ ነገረኝ ። «ጓዶች ፣
ወደ ፊት ፤» ብሎ አንሾካሾከልኝ ። «በሽፍትነቱ ስም ወደ ፊት ፤
ረጅም ዕድሜ ለእንስሳት ዕርሻ ፤ ረጅም ዕድሜ ለጓድ ናፖሊዎን ፤
ናፖሊዎን ምን ጊዜም ልክ ነው ።» በመጨረሻም የተናገረው
ልክ እነዚህን ቃላት ነው ፤ ጓዶች ።»

እዚህ ላይ የእስኩዊለር ሁኔታ ድንገት ተለዋወጠ ። ለጥ
ቂት ጊዜ ዝም አለና ፣ ንግግሩን ከመቀጠሉ በፊት እነዚያ ትና
ንሽ ዓይኖቹ በጥርጣሬ አመለካከት ግራ ቀኝ ተንቀጥቀጥ ።

ቦክሰር በተወሰደ ጊዜ አንድ የተዛባና የሞኝነት ወሬ እንደ
ተነዛ መረዳቱን ነገራቸው ። «ቦክሰርን የወሰደው የጭነት ጋሪ
«የፈረሱ አራጅ» የሚል ጽሑፍ ጎኑ ላይ ተጽፎበት እንደ ነበረ
አንዳንዶቹ እንስሳት ተመልክተው ነበርና እንዲያውም ወደ
አራጆች እንዲወሰድ ርግጠኞች ሆነው ነበር ። ማንኛውም
እንስሳ ይኸን ያህል ደንቆሮ ይሆናል ብሎ ለማመን የሚያዳግት
ነው ለማለት ይቻላል ፤» አለ እስኩዊለር ። «በእርግጥ ፤» ብሎ
ድንገት ጮኸና ጭራውን እየቆላ ግራና ቀኝ በመንቆራጠጥ ፤

«በእርግጥ ተወዳጅ መሪያችን ፣ ጓድ ናፖሊዎን እንደዚህ ያለ ወራዳ ድርጊት እንደማይፈጽም መች አጣችሁትና ነው ? ነገር ግን ሁኔታውን በቀላሉ ለማስረዳት ይቻላል ። የጭነት ጋሪው ቀድሞ የአንድ አራጅ ንብረት ሲሆን ፣ የእንሰሳት ሐኪሙ ከገዛው በኋላ ፣ ገና ጽሑፉን አላጠፋውምና ነው ። ስሕተቱ የተከሠተው በዚህ የተነሣ ነው ።»

ይህን በሰሙ ጊዜ እንሰሳቱ ከመጠን በላይ እርይታ ተሰማቸው ። ደግሞም ቦክሰር በሞት አልጋው ላይ ስለ ተደረገለት ዝርዝር ሁኔታ ፣ ታላቅ ክብካቤና ናፖሊዎንም ስለመድኃኒቶቹ ውድነት አንዳች ቅሬታ ሳያደርሱት እንዴት ያሉ ውድ መድኃኒቶች እንደ ተሰጡት በተጨማሪ በዘረዘረላቸው ጊዜ ፣ ጥርጣሬዎቻቸው ሁሉ ተወገዱና ፣ ተወዳጅ ጓዳቸው ፣ ሌላው ቢቀር ፣ ተደስቶ የሞተ መሆኑን በማወቃቸው ተጽናኑ ።

በተከታዩ እሑድ በተደረገው ስብሰባ ላይ ናፖሊዎን ራሱ ተገኝቶ ስለ ቦክሰር ሞት ክብር አንዲት አጭር ንግግር አሰማ ። ያሳዛኝ ጓዳቸውን አስከሬን አምጥቶ በዕርሻው ውስጥ ለመቅበር አልተቻለም ፣ አላቸው ፤ ነገር ግን ከዕርሻው ግቢ አትክልት ትልቅ ያበባ ጉንጉን አሠርቶ በመላክ በቦክሰር መቃብር ላይ እንዲቀመጥ ማዘዙን ገለጸላቸው ። ደግሞም ከጥቂት ቀናት በኋላ ፣ ዐሣማዎቹ ለቦክሰር ክብር አንድ ታላቅ ግብዣ ለማዘጋጀት ያቀዱ መሆኑን ነገራቸው ። ናፖሊዎን በንግግሩ መደም ደሚያ ፣ ቦክሰር ኦብልጦ ይወዳቸው የነበሩት ሁለቱን መፈክሮች፤ «ይበልጥ በርትቼ እሠራለሁ» እና «ጓድ ናፖሊዎን ምን ጊዜም ትክክል ነው» የተሠኙትን በማስታወስ ፣ እነዚህንም መፈክሮች እያንዳንዱ እንሰሳ እንደ ግሉ በመቁጠር ሊፈጽማቸው የሚገባ መሆኑን አስገንዘባቸው ።

ግብዣው እንዲደረግ በተወሰነው ቀን ፣ ከዊልንግዶን አንድ የጭነት ጋሪ መጥቶ አንድ ትልቅ ሣጥን በመኖሪያ ቤቱ አራገፈ ። ያን ዕለት ምሽት በጨኸት የተሞላ ዘፈን ሲሰማ አመሸና በመጨረሻው ላይ የከረረ ጠብ አስከትሎ የመስታወት ስባሪ ድምፅ የመሰለ ነገር ተሰምቶ ተፈጸመ ። በማግሥቱ ከመኖሪያ ቤቱ ውስጥ ከዕኩለ ቀን በፊት ማንም አልተንቀሳቀሰም ፤ ደግሞም ፣ ዐሣማዎቹ ከየት እንዳመጡት ያልታወቀ ገንዘብ አግኝ

ተው አንድ ሌላ ሣጥን ዊስኪ ለግላቸው ገዝተው እንደ ነባረ ወሬው ተዛመተ ።

ዐ ሥ ር

ዓመታት ዐለፉ ። ወራቶቹ እየመጡ ሼዱ ፣ አጫጭሮቹ የእንሰሳቱ ዕድሜዎች ነጉዱ ። ከክሎቨር ፣ ከቤንጃሚን ፣ ከቁራው ከሞዝስና ከጥቂቶቹ ዐሣማዎች በስተቀር ፣ ከሽፍትነቱ ጊዜ በፊት የነበሩትን የድሮ ጊዜ ቀኖች የሚያስታውስ ማንም ያልነበረበት ጊዜ መጣ ።

ሙርየል ሞትዋል ፣ ብሎቤል ፣ ጄሲ እና ፒንቸር ሞትዋል ። ጆንስም ሞትዋል - በሌላው ክፍለ ሀገር፣ ባንድ የሰካራሞች ቤት ውስጥ ነው የሞተው ። እስኖቦልም ተረስቷል ። ክሎቨር ባሁኑ ጊዜ ፣ መተጣጠሪያዎችን የደረቁና ዓይኖችን የተሞጫሞጫ ፣ አንዲት የገረጀፈች ግዙፍ ባዝራ ሆናለች ። የጡረታ ዕድሜዋ ካለፈ ሁለት ዓመት ሆኖታል ፣ ነገር ግን ፣ እንደ እውነቱ ከሆነ ፣ እስከ ዛሬ ድረስ ጡረታ የወጣ አንድም እንሰሳ አልነበረም ። የጡረታ ዕድሜያቸው ለደረሰ እንሰሳት ለግጦሽ ስፍራ ይከለላል ተብሎ የነበረው ቦታ ወሬው ከተረሳ ቆይቷል ። ናፖሌዎን ባሁኑ ጊዜ አንድ መቶ አምሳ ኪሎ የሚመዝን ሙሉ ዕድሜ ያለው ግዙፍ ያሣማ ኮርማ ሆኖዋል ። እስኩዊለር በጣም ከመወፈሩ የተነሣ ዐይኖቹን እንኳን እንደ ልብ ለመግለጥ ተስኖታል ። እርጌው ቤንጃሚን ብቻ ወደ አፍና አፍንጫው አካባቢ ይልቅ ነጣ ከማለቱ በስተቀር ከቀድሞው አልተለወጠም ፣ ደግሞም ፣ በክሰር ከሞተ ጊዜ ጀምሮ ፣ ከመቼውም ይልቅ ዝምተኛና አይጠዴ (አኩራፊ) ሆኖዋል ።

ምንም እንኳን ፣ በፊተኞቹ ዓመታት ተጠብቆ የነበረውን ያህል ብዙ ባይሆንም ፣ ባሁኑ ጊዜ በዕርሻው ቦታ ላይ በርካታ ፍጡሮች ነበሩ ። ብዙ እንሰሳት ተወልደዋል ፣ እነዚህም ሽፍትነቱን ባፈታሪክ ብቻ የሰሙ ሲሆኑ ፣ ሌሎች የተገዙት ደግሞ እዚህ ቦታ ከመምጣታቸው በፊት እንዲህ ያለ ነገር ሰምተው የማያውቁ ነበሩ ። ዕርሻው ባሁኑ ጊዜ ፣ ከክሎቨር በተጨማሪ ፣ ሦስት ፈረሶች ነበሩት ። ጥሩ ቁመና የነበራቸው እንሰሳት ፣ ሥራ ወዳዶችና ጥሩ ጓዶች ቢሆኑም ፣ በጣም ደንቆሮዎች ነበሩ ።

ማንኛቸውም ከ «ለ» ወዲያ ፊደላቱን ለመማር አልቻሉም ። ስለ ሽፍትነቱና ስለ እንሰሳዊነት የተነገራቸውን ሁሉ ፣ በተለይም ፣ እንደ እናታቸው ይቁጥሩዋት ከነበረችው ከክሎቨር የተነገራቸውን ፣ እሜን ብለው ይቀበላሉ ፤ ነገር ግን ፍቺው ምን እንደ ሆነ አጣርተው ማወቃቸው ያጠራጥራል ።

ዕርሻው አሁን ይበልጥ የበለጸገና በተሻለ ሁኔታ የተደራጀ ሆንዋል ፤ ከሚሰተር ፒልኪንተን በተገዙ ሁለት የዕርሻ ማሳዎች ጭምር ተስፋፍቷል ። ከዚያ ሁሉ ድካም በኋላ ፣ የነፋስ ወፍጮው ሥራ በደገና ሊጠናቀቅ ቻለና ዕርሻው አሁን ፣ ያንድ መውቂያ መኪናና ያንድ የድርቆሽ ማንሻ ባለቤት ሆነ ፤ ደግሞም ሌላ ልዩ ልዩ አዳዲስ ቤቶች ተጨምረውለታል ። ዊምፐር አንድ የቅንጦት ጋሪ ለግሉ ገዛ ። ይሁን እንጂ የነፋሱ ወፍጮው እንደ ታሰበው ለኤሌክትሪክ ማመንጫነት አላገለገለም ። የበቆሎ ዱቄት በመፍጨት ጥሩ ትርፍ ያስገኝ ጀመር ። አሁንም ሌላ ተጨማሪ የነፋስ ወፍጮ በመሥራት እንሰሳቱ በብርቱ እየደ ከሙ ነበር ፤ እንደሚባለው ፣ ያ ሲያልቅ ዲናሞዎቹ ይተክላሉ ። ነገር ግን ፣ ያኔ እንሰሳቱ እንዲያልሙ እስኖሶል አስተምሮዋቸው የነበሩት ድሎቶች — በየጋጣው የኤሌክትሪክ ብርሃንና ሙቅና ቀዝቃዛ ውሳኔ ፣ ደግሞም በሳምንት ሦስት ቀን የዕረፍት ጊዜ የተባለው ሁሉ ከነወሬውም ቀርቷል ። ይኸን የመሳሰሉት አስተሳሰቦች ከእንሰሳዊነት መንፈስ ጋር የሚቃረኑ ናቸው በማለት ናፖሌዎን አውግዘታል ። እርሱ እንደሚለው ፣ እውነተኛው ደስታ የተመሠረተው ጠንክሮ በመሥራትና በኑሮ ቁጥብነት ላይ ነው ።

በእርግጥ ፣— ለዐሣማዎቹና ለውሾቹ ካልሆነ በስተቀር ፣ እንሰሳቱን ራሳቸውን ይበልጥ ባለጸጎች ባያደርጋቸውም — ዕርሻው እንደ ምንም ይበልጥ የበለጸገ ይመስላል ። ይህ የሆነ በትም አንዱ ምክንያት ፣ ምናልባትም ያን ያህል በርካታ ዐሣማዎችና ውሾች ስለ ነበሩ ይሆናል ። የራሳቸው የሆነ ያሠራር ፈሊጥ አልነበራቸውም ለማለት አይደለም ። እስኩዊለር ምን ጊዜም ሳይታክት እንደሚያስረዳው ሁሉ ፣ የዕርሻውን ሥራ በመቆጣጠርና በማደራጀት ረገድ ማለቂያ የሌለው ሥራ አለባቸው ። ይኸንንም ሥራ አብዛኛውን ክፍል ሌሎች እንሰሳት ሊሠሩ በቂ ዕውቀት የላቸውም ። እስኩዊለር ሲያስረዳቸው ፣

ለምሳሌ «ፋይሎች» : «ዘገባዎች» : «ቃለ ጉባዔዎች» : «ማስታወሻዎች» የተባሉትን ምስጢራዊ ነገሮችን በማዘጋጀት ዐሣማዎቹ በየቀኑ ለአያሌ ሰዓቶች በመሥራት ይደክማሉ ። እነዚህም ነገሮች በሰፋፊ ሉክ ወረቀቶች ላይ ጥቅጥቅ ተደርገው ከተጻፉ በኋላ : ወዲያው እቶን ክምር ውስጥ ተጨምረው ይቃጠላሉ ። «ይህም ፤» ይላል እስኩዊለር ሲያስረዳቸው : «ለዕርሻ ተቋሙ ደኅንነት እጅግ ከፍተኛ ጥቅም የሚሰጥ ነው ።» ነገር ግን : አሁንም ቢሆን ዐሣማዎቹም ሆኑ ውሾቹ በሥራቸው አንዳችም ምግብ አያመርቱም ነበር ፤ ቊጥራቸው ግን በጣም የላቀ ነው ፤ የምግብ ፍላጎታቸውም ምን ጊዜም ጥሩ ነው ።

ለሌሎቹ እንደ ሆነ : ኑሮዎቸው : እነሱ እንደሚያውቁት : ሠርክ እንደ ነበረው ነው ። ሁል ጊዜ ይራባሉ ፤ በገለባ ላይ ይተኛሉ ፤ ከኩሬው ውኃ ይጠጣሉ ፤ በዕርሻ ማሳዎች ይሠራሉ ፤ በክረምት ወራት ብርዱ : በበጋ ወራት ዝንቦቹ ያስቸግሩዎቸዋል ። ከመካከላቸው ሽምገል ያሉት : እንዳንድ ጊዜ : ያኔ ገና በሽፍትነቱ ቀኖች አቅራቢያ ሰሞን : ከጆንስ መወገድ ቅርብ ጊዜ በኋላ : ኑሮዎቸው ምን ይመስል እንደ ነበረ ለማስታወስ የደበዘዘ አእምሮዎቸውን ያስጨንቃሉ ። ሊያስታውሱ አይችሉም ። ያሁኑን ኑሮዎቸውን ሊያነፃፅሩበት የሚችሉበት ምንም ነገር አልነበረም ፤ ሁሉም ነገር ከዕለት ወደ ዕለት እየተሻሻለ የሚመጣ መሆኑን : ያላንዳች ጥርጣሬ ያመለክቱ ከነበሩት የእስኩዊለር አኃዞች በስተቀር : ሌላ የሚያነፃፅሩበት ነገር አልነበረም ። እንሰሳቱ ችግሩ የማይፈታ ሆኖ አገኙት ፤ በማንኛውም ረገድ : ባሁኑ ጊዜ : ይኸን መሳዩን ጉዳይ ለማመዛዘን ጊዜ አልነበራቸውም ። የረጅም ዕድሜውን ኑሮ ዝርዝር ሁኔታዎች ሊያስታውሱና ሊያረጋግጥ የሚችለው አሮጌው ቤንጃሚን ብቻ ነበር ፤ እርሱ እንደሚለው : ሁኔታዎች መቼም መች እየተሻሻሉ አልኼዱም ፤ አይኼዱምም — ረሀብ : ችግርና ሀዘን : እንደ እርሱ አባባል : የማይለወጥ የኑሮ ሕግ ነውና ።

ይኸም ሁሉ ሆኖ : እንሰሳቱ ምን ጊዜም ተስፋ አልቆረጡም ። ከዚህም በላይ : የእንሰሳቱ ዕርሻ አባላት የመሆናቸውን የክብርና የልዩ መብት ስሜታቸውን ላንድ አፍታ እንኳን አላጡም ። በመላው እገር—በመላው እንግልጣር :— የእንሰሳት

ንብረት የሆነውና በእንሰሳት የሚመራው ዕርሻ የእነርሱ ብቻ ነው ።

ከእነርሱ አንዳቸውም ፡ በዕድሜ አነስተኞቹም ቢሆኑ ፡ ካሥርና ከሃያ ማይልስ ከሚርቁ ዕርሻዎች የተገዙት አዲስ መጬ ዎቹም ቢሆኑ ፡ ይኸን ነገር ያደንቃሉ ። ደግሞም ጠመንጃው ሲተኮስ ሲሰሙ ፡ አረንጓዴው ዓላማ በሰንደቁ ጫፍ ላይ ሲው ለበለብ ሲመለከቱ ልባቸው በማይሞት ኩራት መንፈስ ያብ ጣል ። የንግግሩ አርእስት ፡ ሁልጊዋ ወደ ድሮው የጀግንነት ወኔ ፡ ጀንስ ወደ ተባረረበት ጊዜ ፡ ሰባቱ ትእዛዛት ወደ ተጻፉ በት ጊዜ ፡ ወራሪዎቹ የሰው ልጆች ወደ ተሸነፉበት ጊዜ ይለ ወጣል ።

ከድሮ ሕልሞች አንድም የተረሳ አልነበረም ። እስቀድሞ እስኖቦል የተነበየው ፡ በሰው ዘር የማይረገጡት የእንግሊዝ አገር አረንጓዴ መስኮች በሚኖሩበት ጊዜ የሚቋቋመው የእን ሰሳት ሪፑብሊክ እንደሚቋቋም አሁንም እየታመነበት ነበር ። አንድ ቀን መድረሱ አይቀርም ፤ በቶሎ ላይሆን ይችላል ፤ አሁን ባሉት እንሰሳት ዕድሜ ላይሆን ይችላል ፤ ግን መድረሱ የማ ይቀር ነው ። «የእንግሊዝ እንሰሳት ሆይ» የተሠኘው ጣዕመ ዜማ እንኳን በድብቅ እዚህና እዚያ ሳያንጎራጎሩት አልቀረም ይሆናል ፤ ያም ሆነ ይህ ፡ ምንም እንኳን ጮክ ብሎ ለመዘመር ማንም ባይደፍርም ፡ ሁሉም ያውቁት እንደ ነበር እሙን ነው ። ኑሮዎቸው የችግር ኑሮ የነበረና ተስፋዎቻቸው ሁሉ አልተፈ ጸሙላቸው ይሆን ይሆናል ፤ ነገር ግን እንደ ሌሎቹ እንሰሳት እንዳልነበሩ ይረዳሉ ። ቢራቡም ፡ ጨቋኞቹን የሰው ልጆች በመመገባቸው ምክንያት አልነበረም ፤ በሥራ በደክሙም ፡ ሌላው ቢቀር ፡ የሚሠሩት ለራሳቸው ነበር ። ከመካከላቸው በሁለት እግሮቹ የሚኼድ ፍጡር የለም ። ማንም ፍጡር ሌላ ውን ፍጡር «ጌታ» ብሎ የሚጠራ የለም ። እንሰሳት ሁሉ እኩል ነበሩ ።

አንድ ቀን ፡ በቢጋው ወራት መጀመሪያ ሰሞን ፡ እስኩ ዊለር በጎቹ እንዲከተሉት አዘዛቸውና ከዕርሻው ቦታ ራቅ ወዳለ፡ አንድ የልምጭ ዛፎች ጫካ ውስጥ ወሰዳቸው ። በጎቹ ሙሉውን ቀን በእስኩዊለር ተቈጣጣሪነት ሣር ሲግጡ ዋሉ ። ማታ ራሱ

ወደ መኖሪያው ቤት ተመልሶ መጣ ፤ ነገር ግን ፡ ጊዜው ጥቃት ስለ ነበረ ፡ በጎቹ እዚያው ሰነበቱና በዚህ ጊዜ ውስጥ ሌሎቹ እንሰሳት እንዳቸውንም አላይዋቸውም ። በየቀኑ እስኩዊለር አብዛኛውን ጊዜ ከእነርሱ ጋራ ሲያሳልፍ ሰነበተ ። እርሱ እንደ ተናገረው ፡ ግለኛነት የሚያስፈልገው አንድ አዲስ መዝሙር እያሰተማራቸው ነበር ።

በጎቹ ልክ ከተመለሱ በኋላ ነበር ፡ አንድ የደስደስ በነበረው ምሽት ፡ እንሰሳቱ ሥራቸውን ጨርሰው ወደ ዕርሻው ቤቶች ሲመለሱ ሳሉ ፡ ከወደ ምድረ ግቢው በኩል የአንድ ፈረስ አሸባሪ ጩኸት የሰሙት ። የክሎቨር ድምፅ ነበር ። እንደ ገና ጩኸትና እንሰሳቱ ሁሉ በግልቢያ ወደ ግቢው ፈረጠው ። ከዚያ ክሎቨር ያየችውን ጉድ ተመለከቱ ።

በኋላ እግሮቹ የሚራመድ አንድ ዐሣማ ነበር ።

አዎን ፡ እስኩዊለር ነበር ። በዚያ አቋቋም ያን በጣም ትልቅ ክብደቱን መሸከም ያቃተው ይመስል ፡ ትንሽ በመታወክ ሁኔታ ፡ ዳሩ ግን ሚዛኑን በትክክል ጠብቆ ፡ ግቢው ውስጥ ሲንሸራሸር ነበር ። ደግሞ ከጥቂት ጊዜ በኋላ የዐሣማዎች መንጋባንድ ረድፍ ተቀጣጥለው በኋላ እግሮቻቸው እየተረማመዱ ከመኖሪያ ቤቱ በር ተግተልትለው ወጡ ። ጥቂቶቹ ከሌሎቹ በተሻለ ሁኔታ ይራመዳሉ ፤ አንድ ሁለቱ ትንሽ ይንገዳገዳሉ ፤ እንዲያውም ምርኩዝ የሚያስፈልጋቸው ይመስሉ ነበር ፤ ነገር ግን ሁሉም በተሳካ ሁኔታ በምድረ ግቢው ዙሪያ ዞሩ ። በመጨረሻም ኃይለኛ የውሾች ጩኸት ድምፅና የጥቁሩ አውራ ዶሮ ቀጭን ጩኸት ተሰማና ናፖሌዎን ራሱ ፡ በግርማ ሞገስ ቀጥብሎ እየተራመደ በኩራት አመለካከት ግራና ቀኝ እየተገላመጠና ዙሪያውን በውሾቹ ታጅቦ መጣ ።

በኩቴው አንድ አለንጋ ይዘዋል ።

የሞት ያህል ጸጥታ ስፈነ ። ዐሣማዎቹ በግቢው ውስጥ ዝግብለው እየተራመዱ በሰልፍ ሲዘዋወሩ እንሰሳቱ ተገርመው ፡ ደንግጠው ፡ ሰብሰብ ብለው ይመለከቱ ነበር ። ዓለም የተገለባበጠች ይመስላል ። ከዚያም ፡ የመጀመሪያው ድንጋጤ ካለፈና

ከዚያ ሁሉ በኋላ — ምንም እንኳን የውሾቹ ፍራቻ የነበረ ቢሆንም ምንም ነገር ቢመጣ ከቶ ላለመነጫነጭ ፣ ላለመንቀፍ ከረዥም ዓመታት ጀምሮ የተለመደውን — የተቃውሞ ድምፅ ሊያሰሙ ነበር ። ነገር ግን ልክ በዚያች ወቅት ፣ አንድ ምልክት የተሰጠ ይመስል ፣ በጎቹ ሁሉ ፡—

«አራት እግሮች ጥሩ ፣ ሁለት እግሮች የተሻሉ! «አራት እግሮች ጥሩ ፣ ሁለት እግሮች የተሻሉ! «አራት እግሮች ጥሩ ፣ ሁለት እግሮች የተሻሉ!» እያሉ ድንገት በመጮኽ አምባረቁ ።

ጨኸቱ ያለ ማቋረጥ ላምስት ደቂቃ ያህል ቀጠለ ። እና በጎቹ ጸጥ እስካሉ ድረስ ፣ ዐሣማዎቹ ተመልሰው ወደ መኖሪያ ቤቱ ውስጥ ተሰልፈው ገብተው ስለ ነበረ ፣ አንዳችም የተቃውሞ ድምፅ ለማሰማት አልቻሉም ።

ቤንጃሚን ትከሻው ላይ ባፍንጫ ሲታከክ ተሰማውና ዞር አለ ። ክሎቨር ነበረች ። ያረጁት ዐይኖችዋ ከመቼውም ይልቅ ጨልመዋል ። አንዳችም ቃል ሳትናገር ቀስ ብላ በጋማው ይዛ ፣ ሰባቱ ትእዛዛት ተጽፈውበት ወደ ነበረው ወደ ትልቁ መጋዘን መጨረሻ ግድግዳ እንዲያመራ ገብተው ። በነጭ ቀለም ፊደሎች የተጻፉበትን ግድግዳ ላንድ ሁለት ደቂቃ እየተመለከቱ በዝምታ ቆዩ ።

በመጨረሻም «እይታው እየከዳኝ ነው ።» አለች ። «ልጅ በነበርኩበትም ጊዜ እዚያ ላይ የተጻፈውን ማንበብ አልችልም ነበር ። ግን ይኸ ግድግዳ የተለወጠ መስሎ ይታየኛል ። ሰባቱ ትእዛዛት እንዳሉ ናቸው ወይ ፣ ቤንጃሚን?» ቤንጃሚን ለመጀመሪያ ጊዜ የገዛ ራሱን ደንብ ለመጣስ ወሰነና ፣ በግድግዳው ላይ ተጽፎ የነበረውን አነበበላት ። ባሁኑ ጊዜ ካንድ ትእዛዝ በስተቀር እዚያ ቦታ ላይ ሌላ ጽሑፍ አልነበረም ። እንዲህ ይነበባል ፤

«እንሰሳት ሁሉ እኩል ናቸው ፤
ግን አንዳንድ እንሰሳት ከሌሎቹ ይበልጥ እኩል ናቸው ።»

ከዚያ በኋላ በማግሥቱ ፣ ሥራውን የሚቆጣጠሩት ዐሣማዎች ሁሉ በኩቱያቸው አለንጋዎች ይዘው በወጡ ጊዜ ፣ አንግዳ

ነገር መስሎ አልታየም ። አንድ ራድዮን ለግላቸው እንደገዙ ፣ የሰልክ መስመር ለማስገባት ማቀዳቸውን ፣ እነ ጆን ቤል ፣ ቴት ቢትስ ፣ እና ዴቪ ሚረርስ ለተሠኙት ጋዜጦች ደንበኝነት መመዝገባቸው በተሰማ ጊዜ ፣ እንግዳ ነገር መስሎ አልታየም ። ናፖሌዎን በመኖሪያ ቤቱ ግቢ አትክልት ውስጥ አንድ ፒፓ ጎርሶ ሲንሸራሸር በታየ ጊዜ ፣— የለም ፣ እንዲያውም ዐሣማዎቹ የሚስተር ጆንሰን ልብሶች ከየቁም ሣጥኖቹ እያወጡ ሲለብሱ ፣ ናፖሌዎን ራሱም የግብዣ ልብስ ለብሶና ኮፍ ጫማ ተጫምቶ ፣ የሚወዳት ወጣቷ ዐሣማም ፣ ወይዘሮ ጆንስ እሑድ እሑድ ትላብሰው የነበረውን አረንጓዴ የሐር ቀሚስ ለብሳ በታየችበትም ጊዜ ቢሆን ፣ እንግዳ ነገር መስሎ አልታየም ።

ካንድ ሳምንት በኋላ ፣ በርካታ የቅንጦት መጓጓዣ ጋሪዎች ወደ ዕርሻው ቦታ መጡ ። የጎረቤት ዕርሻዎች ተወካዮች ጉብኝት እንዲያደርጉ ተጋብዘው ነበር ። የዕርሻውን ተቋም በሙሉ እየተዘዋወሩ እንዲያዩ ተደረገና ስላዩዋቸው ነገሮች ሁሉ ታላቅ አድናቆታቸውን ገሰጹ ፣ በተለይም ስለ ነፋስ ወፍጮው ።

እንሰሳቱ የቀይ ሥር አትክልቱን ዕርሻ ቦታ እያረሙ ነበር ። በጥንቃቄ እየሠሩ ፣ ቀና ብለው እንኳን ሳይመለከቱ ፣ ዐሣማዎችን ይሁን ወይስ ሰብአዊ ፍጡሮችን የትኞቹን ይበልጥ እንደ ፈሩ አይታወቅም ።

ያን ዕለት ማታ ከፍተኛ የሣቅና የተደጋገመ የዘፈን ጩኸት ከወደ መኖሪያ ቤቱ በኩል ሲሰማ ነበር ። ከዚያ በኋላ ድንገት የተዘበራረቁ ድምፆች በሰሙ ጊዜ ፣ እንሰሳቱ ምን እንደ ሆነ የማወቅ ጉጉት ዐደረባቸው ። እንሰሳቱና የሰው ልጆች በእኩልነት ደረጃ በመተያየት ላይ ባሉበት ባሁኑ ወቅት ፣ ምን ተፈጥሮ ይሆን? ሁሉም ባንድ ጊዜ የተስማሙ ይመስል ፣ በተቻለ መጠን ቀስ ብለው ፣ ኮሽታ ሳያሰሙ ፣ እየዳሁ ወደ መኖሪያ ቤቱ ግቢ አመሩ ።

ከቅጥር ግቢው በር ላይ ሲደርሱ ፣ ፈርተው እንደ ማመን ታት ቆም እሉ ፤ ግን ክሎቨር ደፍራ በመግባት መራቻቸው ። እስከ መኖሪያ ቤቱ ድረስ በእግር ጣቶቻቸው እየተራመዱ ሹክክብለው ተጠጉና ፣ ረዘም ያሉት እንሰሳት በምግብ ቤቱ መስኮት

ወደ ውስጥ እያጨለጉ ተመለከቱ ። እዚያ ውስጥ በረከት
ጠረጴዛ ዙሪያ ግማሽ ደርዘን ገበሬዎችና ግማሽ ደርዘን ከዐሣግ
ዎቹ ምርጥ ምርጦቹ ከበው ተቀምጠዋል ፤ ናፖሌዎን ራሱ የክ
ብር በታውን ይዟል ። ዐሣግዎቹ በየወንበርቻቸው ላይ ተደላ
ድለው ተቀምጠዋል ፤ ፍጹም የደላቸው ይመስላሉ ። በዚያ
ተሰብስበው የነበሩት በካርታ ጨዋታ እየተዘናኑ ኖሮ ፡ «ለጤ
ናችን» ለመጠጣት ጨዋታውን ቆም አድርገው ነበር ። ባንድ
ትልቅ ማብረጃ እየታደለ ከባያዎቻቸው በቢራ እየተሞሉ
ናቸው ። በመስኮቱ እያጨለጉ ይመለከቱ የነበሩትን እንሰሳት
ማንም ልብ ያደርገ አልነበረም ።

ከፎክሎውድ የመጣው ሚስተር ፕልኪግተን ከባያውን
እንደ ጨበጠ ቆሞ ይታያል ። ከጥቂት ጊዜ በኋላ ፣ ተጋባዦች
ሁሉ «ለጤናችን» እንዲጠጡ የሚጠይቃቸው መሆኑን ገለጸ
ላቸው ። ይህን ከማድረጉ በፊት ግን ፣ አጭር ንግግር ለማድረግ
ስሜቱ እንዳነሣሣው ነገራቸው ።

«ለረጅም ጊዜ በመካከላችን ዐድሮ የነበረው የእርስ በርስ
አለመተማመንና አለመግባባት መንፈስ ባሁኑ ጊዜ ያከተመ
መሆኑ ስለ ተሰማኝ ፣ ይህ ለእኔ — ደግሞም ፣ እርግጠኛ ነኝ
እዚህ ለምትገኙት ለሌሎቻችሁም ሁሉ — ያንድ ትልቅ ርካታ
ምንጭ ነው ።

«ያኔ ፣ ምንም እንኳን እኔም ሆንኩ እዚህ የምትገኙት ሁሉ
የምናምንበት አስተሳሰብ ባይሆንም ፣ የተከበሩት የእንሰሳት
ዕርሻ ባለቤቶች ባጎራባች ዕርሻዎች ባለቤቶች ዘንድ — እንደ
ጠላትነት ለማለት አልደፍርም—በጥርጣሬና በፍርሀት ዐይን
ይተያዩ በነበረበት ጊዜ ነበር ። አሳዛኝ ድርጊቶች ተፈጽመዋል፤
የተሳሳቱ አስተያየቶች ተሠንዝረዋል ። የዐሣግዎቹ ንብረት
የሆነና በዐሣግዎች የሚካኼድ አንድ የዕርሻ ተቋም መኖር
እንግዳ ነገር ሆኖ ስለታየና ውሎ ሲያድር ላጎራባች ዕርሻዎች
ያለመረጋጋት ጠንቅ ሊያስከትል እንደሚችል ተፈርቶ ነበር ።
ብዙዎቹ ገበሬዎች ተገቢ ምርምር ሳያደርጉ ፣ በዚህ መሳዩ የዕ
ርሻ ተቋም የብልግናና የሥርዓተ አልባነት መንፈስ እንደሚ
ያይል ገምተው ነበር ። በእንሰሳቶቻቸው ላይ ፣ ወይ እንዲያውም
በዙዎች ሠራተኞቻቸው ላይ ስለሚያሳድረው ተጽዕኖ ሥጋት

እሳድርባቸው ነበር ። ግን እሁን ይህን የመሳሰሉት ጥርጣሬዎች ሁሉ ተወግደዋል ። ዛሬ እኔና እናንተ ወንድሞቼ የእንሰሳትን ዕርሻ ተቋም ጎብኝተን እያንዳንዱን ስንዝር መሬት ተዘዋውረን በገዛ ዐይናችን ተመልክተናል ። ምንድን ነው ያገኘነው? እጅግ ዘመናዊ የሆኑ የአሠራር ዘዴዎች ብቻ ሳይሆን ፣ ለእገራቱ ገበሬዎች ሁሉ እንደ አንድ ምሳሌ መሆን ያለበት ዲሲፕሊንና ሥርዓታዊነት ነው ። በእንሰሳቱ ዕርሻ ተቋም ውስጥ የሚገኙት ዝቅተኞቹ እንሰሳት ፣ በእገራቱ ውስጥ ከሚገኙት እንሰሳት ሁሉ የበለጠ ሥራ እንደሚሠሩና ያነሰ ምግብ እንደሚሰጣቸው የማምን መሆኔን በእውነት እገልጽላችኋለሁ ። በእርግጥ ፣ እኔም ሆንኩ ዛሬ የዕርሻ ተቋሙን አብራችሁኝ የጎበኛችሁት ጓዶቼ በየዕርሻዎቻችን ሳይውል ሳያድር በሥራ ላይ ልናውላቸው የተመኘናቸው ብዙ ያሠራር ስልቶችን ተመልክተናል ።

«ንግግሪን ከማጠቃለሌ በፊት» አለ ፤ «ደግሜ ለማሳሰብ የምፈልገው ፣ በእንሰሳት ዕርሻ ተቋምና ባጎራባቾቹ መካከል የኖረውና ወደፊትም ሊቀጥል ስለሚገባው የወዳጅነት ስሜት ነው ። ባሳማዎችና በሰው ልጆች መካከል አንዳችም የጥቅም ግጭት አልነበረም ፤ ሊኖርም አያስፈልግም ። ትግሎቻችንና ትግሮቻችን እንድናቸው ። የሠራተኛ ጉዳይ ትግር በየትም ያው አልነበረምን?» ከዚህ ላይ ሚስተር ፒልኪንግተን እንደ በጥንቃቄ ያዘጋጀውን አሽመር የተቀላቀለበት አሥቂኝ ነገር በዚያ ለተሰበሰቡት ተጋባዦች ሊነግራቸው እንደፈለገ ግልጽ ነበር ፤ ነገር ግን ቃሉን ከመናገሩ በፊት የደስታ ስሜት ላንድ እፍታ ገታው ። ድርብርብ እገጫቹ ወደ ሐምራዊነት እስኪለወጡ ድረስ ብዙ ከተናነቀው በኋላ ፣ ነገሩን ለመናገር ቻለና እንዲህ አለ ፤

«እናንተ ከዝቅተኞቹ እንሰሳት ጋር መታገል እንዳለባችሁ ሁሉ ፣ እኛም ዝቅተኛ መደቦች አሉብን!» ይህ ጥሩ አባባል በገበታው ዙሪያ የነበሩትን ሁሉ በሣቅ አስጓራቸው ፤ ሚስተር ፒልኪንግተንም ፣ በእንሰሳት እርሻ ስለተመለከተው የመቁነን አነስተኛነት ፣ የሥራ ሰዓቶች መብዛትና ፣ ባጠቃላይ የመንደላቀቅ አልባነት ሁኔታ የምሥራቹን እንደ ገና ለዐሳማዎቹ አቀረበላላቸው ።

«አሁን ደግሞ» አለ በመጨረሻ «ሁላችሁም ተነሥታችሁ እንድትቆሙና ዋንጫዎቻችሁ ሙሉ መሆናችሁን እድታረጋግጡ እጠይቃለሁ ። ክቡራን ሆይ» አለ ሚስተር ዊልክንግተን ሲደመድም ፡ «ክቡራን ሆይ ፡ ለእንስሳት ዕርሻ ብልጽግና ዋንጫችንን እንድናነሣ እጠይቃለሁ።!»

ከፍተኛ የደስታ ውካታና የእግር ድምድምታ አሰሙ ። ናፖሊዎን በጣም ከመደሰቱ የተነሣ ፡ ዋንጫውን ከመጨለጡ በፊት ፡ ከሚስተር ፒልኪንግተን ጋር ለማጋጨት ተንደርደሮ ጠረጴዛውን ዞሮ መጣ ። የደስታው ውካታ ጋብ ባለ ጊዜ ፡ እንደ ቆመ ቀርቶ የነበረው ናፖሊዎን ፡ እርሱም አንድ አጭር ንግግር ለማድረግ መፈለጉን አስታወቀ ።

ንግግሩም ፡ እንደ ወትሮዎቹ የናፖሊዎን ንግግሮች ሁሉ ፡ አጭርና ፍሬ ነገሩን ያልሳተ ነበር ። «እኔም በበኩሌ» አለ ። «ያለ መግባባቱ ጊዜ ስለተፈጸመ ደስ ብሎኛል ። ለረጅም ጊዜ ወሬዎች ተነዘተው ነበር—የተነዘትም ፡ እኔ እንደማምነው ፡ ባንዳንድ ተንኮለኛ ጠላቶች ነው—በራሴና በጓደኞቼ በኩል የተጸነሰ አንዳች የተቃውሞና እንዲያውም የማመፅ አስተሳሰብ አዝማሚያ እንዳለ ተወርቶ ነበር ። በእጉራባች እንስሳት መካከል ሽፍትነት እንዲቀሰቀስ ለመሞከር የተፈጠሩ ነበሩ ። ከዚህ የበለጠ ከእውነት የራቀ ነገር ሊኖር አይችልም! የእኛ ፍላጎት አሁንም ሆነ ባለፉት ጊዜያት ፡ ከጎረቤቶቻችን ጋር በሰላምና በተገቢው የንግድ ግንኙነት መኖር ብቻ ነው ። ይህ ፡ እኔ የምመራው በመሆኔ የምኮራበት ፡ የዕርሻ ተቋም ነው ። በእኔ እጅ የሚገኙት የባለቤትነት ካርታዎች ፡ የዐሣማዎቹ የጋራ ንብረት ናቸው ።

«የቀድሞው የጥርጣሬ መንፈስ አሁንም እያንዣበበ አለ ፡ ብዬ አላምንም» አለ «ዳሩ ግን ፡ ከዚህም በበለጠ እምነት የማሳደር ውጤት ሊኖራቸው የሚችሉ በቅርብ ጊዜ ውስጥ አንዳንድ የቀድሞ ድርጊት ለውጦች ተደርገዋል ። እስካሁን ድረስ እንስሳቱ «ንድ» በሚል የሞኝ ቅጽል እርስ በርሳቸው የመጠራራት ልማድ ነበራቸው ። ይህ ልማድ መቅረት አለበት ። ደግሞም አንድ እጅግ እንግዳ የሆነ ልማድ ጭምር ነበረ ፤ ይኸም ልማድ ከየት እንደመነጨ የማይታወቅ ሊሆን ፡ በየአሁኑ ጠዋት በአት

ክልቱ ውስጥ ባንድ መሰሪ ላይ በተቸነከረ ባንድ የዐሣማ ኮርማ ራስ ቅል ፊት ለፊት ተሰልፎ የማለፍ ልማድ ነበር። ይኸም ጭምር ይቀራል ፤ የራስ ቅሉም ተቀብሯል ። እንግዶቹ በሰንደቁ አናት ላይ የሚውለበለበውን አረንጓዴ ዓላማ ጭምር ሳትመለከቱ አልቀራችሁም ይሆናል ። ተመልክታችሁት እንደ ሆነ ፣ ቀድሞ በላዩ ላይ በነጭ ቀለም ተመልክተው የነበሩት የኩቴና የቀንድ ምስሎች አሁን ተነሥተዋል ። ከእንግዲህ ወዲያ ዓላማው ባለ አረንጓዴ ቀለም ብቻ ይሆናል ።

ሚስተር ፒልንግተን ካደረጉት ፡ እጅግ ጥዑምና የመልካም ጉርብትና ንግግር አንድ ትችት ብቻ ነው ያለኝ» አለና ንግግሩን በመቀጠል ፡ «በንግግራቸው ሁሉ መኻል ሚስተር ፒልንግተን ሲጠቅሱ «የእንስሳት ዕርሻ» በሚል ስያሜ ነው ። በእርግጥም እርሳቸው ሊያውቁ አይችሉም—ያ «እንስሳት ዕርሻ» የሚለው መጠሪያ ስም የተለወጠ መሆኑን እኔ ራሴ ለመጀመሪያ ጊዜ የማስታወቀው አሁን ብቻ ነው ። ከእንግዲህ ወዲያ የዕርሻ ተቋሙ የሚጠራበት ስም—እኔ እንደማምነው ትክክለኛውና የመጀመሪያ ስሙ በነበረው «የማኖር ዕርሻ ተቋም» በሚል ስያሜ ይሆናል ።

« ክቡራን ሆይ ፡ » አለ ፡ ናፖሊዎን ንግግሩን ሲደመድም ። « እንደ ቅድመ ለመልካም ምኞታችን መግለጫ እንድንሰጥ ስጠይቅ ፡ በተለየ ቅርፅ ነው ። ዋንጫዎቻችሁን ጢም አረጋ ችሁ እስከ አፋቸው ሙሉዋቸው ። ክቡራን ሆይ ፡ እነሆ የእኔ መልካም ምኞት ፡ ለማኖር ዕርሻ ተቋም ብልጽግና ! »

እንደ ቅድመ አሁንም የደስታ ውካታ ተሰማና ዋንጫዎቹ እስከ መጨረሻው ጭላጭ ባንድ ትንፋሽ ተጋቡ ። ነገር ግን ውጭ የነበሩት እንስሳት ትርኢቱን ሲመለቱ ሳሉ ፡ አንድ እንግዳ ነገር እየተፈጠረ የሚኼድ መሰላቸው ። በዐሣማዎቹ ፊቶች ላይ ተለውጦ የነበረው ነገር ምንድን ነው ? የክሎቨር ደብዛዛ ዓይኖቹ ካንዱ ፊት ወደ ሌላው ፊት ተመላለሱ ። አንዳንዶቹ አምስት አገጮች ነበሩዋቸው ፤ አንዳንዶቹ አራት ፤ አንዳንዶቹ ሦስት ነበራቸው ። ግን ይቀልጥና ይለወጥ ይመስል

የነበረው ነገር ምን ኖሮዋል ? ከዚያም ጭብጨባው አበቃና በማኅበሩ ተቋርጦ የነበረውን የካርታ ጨዋታ ለመቀጠል ካርታዎቻቸውን ያዙ ፤ እንስሳቱ ደግሞ ጸጥ ብለው እየዳሁ ተመለሱ ።

ግን ሃያ ያርድ እንኳን ሳይርቁ ድንገት ቆሙ ። ከወደ መኖሪያ ቤቱ የሁከት ድምፆች ይሰማሉ ። በጥድሬያ ወደ ቤቱ ተመልሰው ጌደው እንደ ገና በመስኮቱ ተመለከቱ ። አዎ ፤ የከረረ ጠብ እየተካገሉ ነበር ። ውካታ ፤ የጠረጴዛ ድብደባ ፤ የጥርጣሬ ግልምጫ ፤ በቁጣ መካካድ ሁሉ ነበር ። የችግሩ መንስኤ ናፖሌዎንና ሚስተር ፒልኪንግተን ሁለቱም ባንድ ጊዜ «ኤጦር» (የሚባለውን መጫወቻ ካርታ) ስለተጫወቱ ይመስላል ።

አሥራ ሁለት ድምፆች በንዴት ይጮኹ ነበር ፤ ደግሞም ድምፆቹ ሁሉ ተመሳሳይ ነበሩ ። የዐሣማዎቹ ፊቶች ምን ደርሶ ባቸው እንደ ነበረ አሁን አጠያያቂ አይደለም ። ውጭ የነበሩት ፍጡሮች ዐይኖቻቸውን ከዐሣማ ወደ ሰው ፤ ከሰው ወደ ዐሣማ ፤ እንደ ገና ከዐሣማ ወደ ሰው አንከራተቱ ፤ ነገር ግን በዚህ ጊዜ የትኛው የቱ መሆኑን ለመለየት ፈጽሞ የማይቻል ነበር ።

